

موعظ حکیم الامت اور دینی رسائل کی اشاعت کا امین

الاملاء

مسدی مسنوٰل
پاکستان
مدیر
ڈاکٹر خلیل احمد تھانوی
(مولانا) مشرف علی تھانوی

شمارہ ۹ ستمبر ۲۰۱۴ء ذی الحجه ۱۴۳۸ھ جلد ۱۸

رفع الموانع

راہِ خدا سے روکنے والے افعال کا تدارک

از افادات

حکیم الامت محب دالمدح حضرت مولانا محمد لاشوف علی تھانوی
عنوان ادوخواشی: ڈاکٹر مولانا خلیل احمد تھانوی

زرسالانہ = ۲۰۰ روپے

قیمت فی پچھے = ۳۰ روپے

ناشر: (مولانا) مشرف علی تھانوی
مطبع: ہاشم اینڈ حماد پریس
محل: گن روڈ بلال آنچ لاہور
مقام اشاعت:
جامعہ دارالعلوم الاسلامیہ
کامران بلاک علامہ اقبال ٹاؤن لاہور پاکستان

ماہنامہ الامداد
۳۵۳۲۲۲۱۳
۳۵۳۲۳۰۴۹

الامداد

جامعہ دارالعلوم الاسلامیہ جبل جبل
پستہ دفتر ←

۲۹۱ - کامران بلاک علامہ اقبال ٹاؤن لاہور

رفع الموانع

(راہِ خدا سے روکنے والے افعال کا تدارک)

نمبر شمار	عنوانات	صفحہ
۱.....	خطبہ ماؤڑہ	۷
۲.....	تمہید	۸
۳.....	خوشنگوار اور ناگوار امور	۹
۴.....	بعض صوفیاء کی غلط فہمی	۱۰
۵.....	بقراط کی حکایت	۱۱
۶.....	کم علمی کی خرابی	۱۲
۷.....	عبادت میں یکسوئی	۱۳
۸.....	وساویں کا علاج	۱۵
۹.....	کاہلوں کا حال	۱۷
۱۰.....	علم کے فوائد	۱۸
۱۱.....	رفع اشکال	۱۹
۱۲.....	محبت و رحمت	۲۰
۱۳.....	شان بزرگان	۲۱
۱۴.....	آج کل کے بزرگ	۲۲
۱۵.....	تعظیم اور تہذیب	۲۳
۱۶.....	طبعی راحت و کفت	۲۵
۱۷.....	انپیاء و اولیاء کا حال	۲۶
۱۸.....	تکلیف پر راضی ہونے کی مثال	۲۷
۱۹.....	کامل کی شان	۲۹
۲۰.....	حقوق مصائب	۳۲

۳۳ قرآن کا اعجاز	۲۱
۳۵ عوام کی تسلی کا سامان	۲۲
۳۶ محبت کا تقاضا	۲۳
۳۸ محبت کا مظاہرہ	۲۴
۴۰ صحابہ کا صبر و استقامت	۲۵
۴۱ خدمت دین	۲۶
۴۲ نسخ کیمیا	۲۷
۴۳ نقدان عمل	۲۸
۴۴ ہدایت کارستہ	۲۹
۴۶ طبیب کا منصب	۳۰
۴۸ ناز اور عجب	۳۱
۴۸ عفو و درگذر	۳۲
۴۹ آیت کاشان نزول	۳۳
۵۰ انہاک محبت	۳۴
۵۲ ابتلاء محبت	۳۵
۵۳ محبت اور شرک	۳۶
۵۴ ابراہیم بن ادھم کا حال	۳۷
۵۶ درجات محبت	۳۸
۵۷ توجہ الی اللہ	۳۹
۵۹ مردہ کا چیل	۴۰
۶۰ حرام محبت	۴۱
۶۱ حب مال	۴۲
۶۲ تقویٰ	۴۳
۶۴ ترکیہ نفس	۴۴
۶۷ حرص کی قسمیں	۴۵

وعظ

رفع الموانع

(راہِ خدا سے روکنے والے افعال کا تدارک)

بسم اللہ الرحمن الرحیم

حکیم الامت مجدد الملک حضرت مولانا محمد اشرف علی تھانوی قدس سرہ نے راہِ سلوک طے کرنے والوں کو جو مشکلات پیش آتی ہیں اور اس راہ میں قدم رکھنے والوں کو جور کا وٹیں اور موانع پیش آتے ہیں ان موانع طریق کی تفصیل کے متعلق یہ وعظ جامع مسجد تھانہ بھوون میں ۲۰ ربیع الثانی ۱۴۳۲ھ کو بھوپال سے آئے ہوئے چند مہماں کی خواہش پر بیٹھ کر فرمایا۔ ۱۵۰ کے قریب سامعین تھے۔ جن کی اکثریت صلحاء پر مشتمل تھی اور اہل علم کم تھے۔ مولانا محمد عبداللہ صاحب گنگوہی نے قلم بند کیا۔ حکیم الامت نے بیان فرمایا کہ اللہ کی یاد سے غفلت میں ڈالنے والی دو چیزیں ہیں ایک مصائب دوسرے انعامات ان میں غلو ہونے سے یادِ الہی میں غفلت ہوتی ہے اس لئے ان دونوں میں غلو سے بچنے اور اعتدال پر قائم رہنے کی تلقین فرمائی اس کے حصول کا طریقہ اور علاج بھی ارشاد فرمایا سالکین کے لئے یہ وعظ بہت مفید ہے۔

اللہ تعالیٰ سمجھنے اور عمل کرنے کی توفیق عطا فرمائیں۔ آمین
خلیل احمد تھانوی

۲۲ رمضان المبارک ۱۴۳۸ھ

بِسْمِ اللّٰهِ الرَّحْمٰنِ الرَّحِيْمِ

خطبہ ما ثورہ

الحمد لله نحمدُه و نستعينُه و نستغفِرُه و نؤمنُ به و نتوكلُ
عليه و نعوذ بالله من شرور انفسنا و من سيئات اعمالنا من يهدِه الله
فلا مصلَّ له و من يضلَّه فلا هادی له و نشهد ان لا اله الا الله
و حده لا شريك له و نشهد ان سیدنا و مولانا محمدًا عبدُه و رسولُه
صَلَّى اللهُ تَعَالَى عَلَيْهِ وَعَلَى أَهْلِ وَاصْحَابِهِ وَبَارَكَ وَسَلَّمَ اما بعد:

فاعوذ بالله من الشيطان الرجيم

بِسْمِ اللّٰهِ الرَّحْمٰنِ الرَّحِيْمِ

﴿مَا أَصَابَ مِنْ مُّصِيْبَةٍ إِلَّا بِذِنِ اللّٰهِ وَمَنْ يُؤْمِنُ بِاللّٰهِ يُهْدِي قَلْبَهُ وَاللّٰهُ
يُكْلِلُ شَيْءَ عَلِيْمٍ وَأَطِيعُوا اللّٰهَ وَأَطِيعُوا الرَّسُولَ فَإِنْ تَوَلِّتُمْ فَإِنَّمَا عَلَى
رَسُولِنَا الْبَلْغُ الْمُبِينُ اللّٰهُ لَهُ إِلَّا هُوَ وَعَلَى اللّٰهِ فَلِيَتَوَكَّلُ الْمُؤْمِنُونَ يَا يَاهَا
الَّذِينَ آمَنُوا إِنَّ مِنْ أَزْوَاجِكُمْ وَأَوْلَادِكُمْ عَدُوًّا لَكُمْ فَاحْذَرُوهُمْ وَإِنْ تَعْفُوا
وَتَصْفِحُوا وَتَغْفِرُوا فَإِنَّ اللّٰهَ غَفُورٌ رَحِيمٌ إِنَّمَا أَمْوَالُكُمْ وَأَوْلَادُكُمْ كُفْتَنَةٌ وَاللّٰهُ
عِنْدَهُ أَجْرٌ عَظِيمٌ فَاتَّقُوا اللّٰهَ مَا لَا سُطُّعْتُمْ وَاسْمَعُوا وَأَطِيعُوا وَأَفْقُوا خَيْرًا
لِأَنْفُسِكُمْ وَمَنْ يُوقَ شَهَادَتَهُ فَأُولَئِكَ هُمُ الْمُفْلِحُونَ إِنْ تَقْرُضُوا اللّٰهَ قَرْضًا
حَسَنًا يُضْعِفُهُ لَكُمْ وَيَغْفِرُ لَكُمْ وَاللّٰهُ شَكُورٌ حَلِيمٌ عَلِيمٌ غَيْبٌ وَالشَّهَادَةُ
الْعَزِيزُ الْحَكِيمُ﴾ (۱)

(۱) کوئی مصیبت بدوں حکم خداوندی نہیں پہنچتی اور جو شخص اللہ پر پورا ایمان رکھتا ہے اللہ اس کے قلب کو
صبر و رضا کی راہ دکھاتا ہے اور اللہ ہر چیز کو خوب جانتا ہے۔ (خلاصہ یہ کہ ہر امر میں) اللہ کا کہنا انو اور رسول اللہ صلی
الله علیہ وسلم کا کہنا انو اور اگر تم (اطاعت سے) اعراض کرو گے (یاد رکھو) ہمارے رسول اللہ صلی اللہ علیہ وسلم کے ذمہ
صف صاف پہنچادیتا ہے۔ اللہ کے سوا کوئی معجوب نہیں اور مسلمانوں کو اللہ ہی پر توکل رکھنا چاہیے۔ ←

تمہید

یہ سورۃ تغابن کا ایک پورا رکوع ہے ہر چند کہ آیتیں متعدد ہیں لیکن ان سب میں ایک جہت جامع ہے جس کی وجہ سے تمام آیتیں تلاوت کی گئیں اور گو بیان میں اختصار ہو گا لیکن بوجہ ارتباط آیات و جامعیت^(۱) بیان کے اس مختصر ہی میں تمام آیتوں کے متعلق بیان ہو جائے گا۔ اب میں پہلے وہ عنوان درج کر دوں جس کی یہ آیتیں بمذکولہ شرح اور تفسیر کے ہیں تاکہ ان کو تمام بیان میں پیش نظر رکھا جائے اور اس سے یہ بھی ابھالاً معلوم ہو گا کہ آیات قرآنیہ میں کیسا ارتباط ہے^(۲) لیکن یہ وقت اس مسئلہ پر مفصل گفتگو کرنے کا نہیں ہے اس لئے اگر اس کو بیان کیا جاوے گا تو اصل مضمون مقصود رہ جائے گا اس لئے اصل مضمون کی طرف رجوع کیا جاتا ہے اس تمام رکوع کے اندر جہت جامع جو بمذکولہ عنوان کے ہے صرف ایک شے ہے وہ یہ کہ حق تعالیٰ نے ان آیتوں میں موانع طریق کو بیان فرمایا ہے یعنی جو چیزیں حق تعالیٰ کے راستے سے روکنے والی ہیں اور اللہ کی یاد سے غفلت میں ڈالنے والی ہیں یہ ان کی فہرست ہے لیکن صرف موانع کے بیان پر اکتفا نہیں فرمایا بلکہ

→ اے ایمان والا! تمہاری بعض بیان اور اولاد تمہارے (دین کے) دشمن ہیں تم ان سے ہوشیار رہو اور اگر تم معاف کرو اور درگزر کر جاؤ اور بخش دو تو اللہ تمہارے گناہوں کو بخشنے والا اور تمہارے حال پر حرم کرنے والا ہے، تمہارے مال اور اولاد تمہارے لئے آزمائش ہے اور اللہ تعالیٰ کے پاس اس کے لئے بڑا اجر ہے تو جہاں تک تم سے ہو سکے اللہ سے ڈرتے رہو اور اس کے احکام سنو اور مانو اور خرچ بھی کیا کرو یہ تمہارے لئے بہتر ہو گا اور جو شخص نفسانی حرص سے محفوظ رہا یہی فلاح پانے والے ہیں اور اگر تم اللہ تعالیٰ کو اچھی طرح قرض دو گے اس کو تمہارے لئے بڑھاتا چلا جائے گا اور تمہارے گناہ بخش دے گا اور اللہ تعالیٰ بڑا قدر دان اور بڑا مدد بارہے پوشیدہ اور ظاہر کا جانے والا ہے زیر دست اور حکمت والا ہے، سورۃ التغابن: ۱۱-۱۸۔

(۱) ایک دوسرے سے مربوط ہونے اور جامع بیان کی وجہ سے مختصر وقت میں سب آیات کے متعلق بیان ہو جائے گا (۲) ربط۔

ساتھ ساتھ اسکا علاج بھی مذکور ہے اور یہ حق تعالیٰ کی عجیب قدرت ہے کہ جہاں کسی مضرت کا وجود ہے (۱) وہاں اس کا دفع بھی موجود ہے اور اس حکمت کا ظہور تمام کائنات عالم پر ہوا ہے اور قرآن مجید میں تو خصوصیت کے ساتھ ہوا ہے کہ جہاں امراض کا ذکر ہے وہاں دو ابھی ہے اور جس جگہ معاصری کا بیان ہے وہاں اس کا علاج بھی۔ یہ ہے حاصل آج کے بیان کا۔

خوشگوار اور ناگوار امور

اس کے بعد سمجھئے کہ وہ موانع چند کلیات ہیں اور ان کی بے شمار جزئیات ہیں۔ پھر ان کلیات کے لئے دولکی جامع ہیں اس طور سے یہ تمام مضمون باہم تناول اور منتظم ہے۔ وہ موانع باوجود تعدد و تکثیر جزئیات کے صرف دو امر کلی کے اندر منحصر ہیں (۲) یعنی صرف دو مانع ہیں اول ضراء یعنی وہ حالت کہ جس کا عروض انسان کو ناگوار ہے دوسرے سراء یعنی وہ کیفیت جس کا ظہور آدمی کو گوارا ہو (۳) لیکن یہ دونوں حالتیں مطلقاً مانع نہیں بلکہ قید افراط کے ساتھ یعنی ضراء میں وہ حالت جو زیادہ ناگوار ہے اور سراء جہت میں وہ حال جو زیادہ گوارا ہے۔ تفصیل اس اجمالی کی یہ ہے کہ اول یہ سمجھنا چاہیے کہ وہ طریق جس کے موانع میں ہم کلام کر رہے ہیں اس سے مراد حق تعالیٰ تک پہنچنے کا راستہ ہے اور وہ کوئی محسوس شے نہیں کہ کوئی بیٹا ہو یا سڑک ہو بلکہ حاصل اس کا شغل مع اللہ ہے (۴) اور شغل قلب کا فعل ہے جو کم و بیش ہر مومن کو حاصل ہے یہ تو حاصل ہوا طریق کا اب سمجھو کہ ہر شخص پر اکثر اوقات ان دو حالتوں یعنی سراء یا ضراء (۵) میں سے ایک نہ ایک

(۱) جہاں ضرر کا وجود ہو وہیں اس کا علاج بھی ہوتا ہے (۲) سارے مضمون ایک دوسرے سے مریوط اور رکاوٹیں اگرچہ متعدد ہیں اور بہت ہیں لیکن ان سب کا احاطہ دو کلیات میں ہو جاتا ہے (۳) رکاوٹیں صرف دو ہیں ایک ناگوار حالت دوسری خوشگوار حالت (۴) اللہ کی طرف متوجہ رہتا (۵) خوشی و غم۔

حالت کا عرض علی سبیل العاقب والتناوب ضرور رہتا ہے^(۱)۔ بعض مرتبہ تو ادنیٰ درجہ ان حالتوں کا ہوتا ہے یعنی ناگواری اور خوشنگواری کم درجہ کی ہوتی ہے کہ قلب کو اپنی اصلیٰ حالت سے از جارفۃ نہیں کرتی اور بعض مرتبہ زیادہ ہو جاتی ہے کہ قلب کو اپنی طرف مشغول کر لیتی ہے اور اپنی اصل حقیقت سے دور کر دیتی ہے۔ بس یہ ہی حالت مانع طریق ہے باقی اس حالت کی کوئی ایسی تحدید کہ اس کا فلاں درجہ مانع ہے، نہیں ہو سکتی بلکہ تشكیک کے حسب اختلاف قوت شغل مع اللہ کی ہر فرد کے اعتبار سے اس میں اختلاف ہوگا^(۲) اور یہ شغل مع اللہ وہ چیز ہے کہ تمام شریعت جس کا ایک جزء طریقت بھی ہے، اسی شغل مع اللہ کی شرح^(۳) اور تفصیل ہے اور یہ جو میں نے کہا کہ جس کا ایک جزء طریقت بھی ہے اور طریقت کو شریعت پر عطف نہیں کیا، توجہ اس کی یہ ہے کہ شریعت اور طریقت میں تباين بمعنی تناقض نہیں^(۴) ہاں ایسا تباين کہا جاسکتا ہے جیسے کل میں اور اس کے اجزاء خارجیہ میں تباين ہوتا ہے کہ چھت کو یاد یوار کو بیت^(۵) یا بیت کو چھت یا دیوار نہیں کہہ سکتے اور اجزاء ذہبیہ میں تو کل کا اس کے اجزاء پر اور اجزاء کا اپنے کل پر صادق آنا بھی ضروری ہے اس لئے میں تباين کے لفظ کو کہ موہم ہے چھوڑ کر یہ کہوں گا کہ شریعت اور طریقت۔

بعض صوفیاء کی غلط فہمی

اور جو کہتے ہیں کہ شریعت میں بہت سی چیزیں حرام ہیں اور طریقت میں حلال ہیں، کاش اس کا عکس کرتے^(۶) تو اس سے تو اچھا تھا یعنی یہ کہتے کہ شریعت میں بہت سی چیزیں حلال ہیں اور طریقت میں حرام تو ہم اس کی یہ تاویل کر لیتے کہ مطلب ان کا یہ ہے کہ نزے فتوے پر مت رہوں لئے کہ ہم کو خدا تعالیٰ سے خاص

(۱) دونوں میں سے کوئی نہ کوئی حالت یکے بعد دیگرے پیش آتی ہے^(۲) (۲) ٹھنڈس کی تجویز اللہ میں اختلاف ہے^(۳) پہنچی شریعت تعلق مع اللہ کی شرح ہے^(۴) ایک دوسرے کے خلاف نہیں^(۵) گھر^(۶) کاش اس کا الائخال کیا ہوتا۔

تعلق پیدا کرنا منظور ہے اس لئے ہم کو بہت وہ چیزیں جن کو حق تعالیٰ نے شریعت میں بوجہ اپنے بندوں کے ضعف کے بطور رخصت^(۱) کے جائز کردی ہیں ان کے ساتھ ہم کو عملًا ناجائز کا سابتاؤ رکھنا چاہیے تاکہ عزمیت^(۲) پر عمل فوت نہ ہو لیکن اس کا تو نام و نشان نہیں بلکہ بر عکس اس کے جو اعمال کہ شریعت میں حرام ہیں ان کے نزدیک جائز ہیں۔ شراب پینا حرام ہے اور ان کے نزدیک جائز ہے اور بہت سے صوفی ایسے بھی دیکھے گئے جو امرد پرستی^(۳) کو سب قرب کا جانتے ہیں۔ چنانچہ ہم نے خود ان لوگوں کو دیکھا ہے کہ ایک ایک لڑکا ان کے ساتھ ہوتا ہے اور اس کے جواز کے لئے ایک حدیث گھڑی ہے وہ یہ ہے (رأیت ربی فی صورة شباب امرد) ”میں نے اپنے رب کو جواں مرد کی صورت میں دیکھا“ اول تو یہ حدیث ہی نہیں، کسی کی گھڑت ہے اور اگر بالفرض ہو بھی تو توجیہ اس کی یہ ہو گی کہ مراد اس میں ایک تجھی مثالی ہے جو کہ مخصوص امردی^(۴) کے ساتھ نہیں ہے بلکہ بزرگوں کو یہ تجھی مختلف صورتوں میں ہوئی ہے اور حاصل اس کا صرف مظہریت ہے یعنی ان کو ان صورتوں میں حق تعالیٰ کے علم قدرت وغیرہ صفات کا مشاہدہ ہوتا ہے اور اگر وہ اس حدیث سے قطع نظر کر کے کہیں کہ ہم امرد^(۵) کو بحیثیت مظہریت ہی کے دیکھتے ہیں کہ اس میں بعض صفات کا مشاہدہ ہوتا ہے سو ایسے مشاہدہ تو جس طرح امرد میں ہے اسی طرح بوڑھے میں بھی ہے پھر کیا وجہ ہے کہ امرد بے رلیش^(۶) تو سب قرب کا ہوا اور سو برس کا بوڑھایا ایک ماہ کا پچھہ نہ ہو۔

بقراط کی حکایت

بقراط کی حکایت شیخ سعدی شیرازی نے لکھی ہے کہ چلا جا رہا تھا ایک شخص کو دیکھا کہ پسینہ پسینہ اور بے خود ہو رہا ہے، پوچھا کہ اس کا کیا حال ہے لوگوں نے کہا
 (۱) رعایت (۲) بند حوصلگی (۳) نابالغ بچوں سے تعلق کو (۴) زندہ پچ (۵) نابالغ بچوں کو (۶) بغیر ذارہی والا پچھہ۔

کہ یہ ایک بزرگ ہے اس نے ایک حسین لڑکے کو دیکھ لیا ہے اس میں حق تعالیٰ کی قدرت کا مشاہدہ کر رہا ہے، بقراط نے کہا کیا حق تعالیٰ نے صرف یہی لڑکا ہی اپنی قدرت کے اظہار کے لئے پیدا کیا ہے اور کوئی نہیں، ایک دن کا بچہ بھی تو اسی کا پیدا کیا ہوا ہے اس کو دیکھ کر اس کا حال متغیر نہ ہوا۔ (۱) حق تعالیٰ کی صنعت دیکھنے کے اندر تو دونوں برابر ہیں بلکہ طفیل یک روزہ^(۲) کے اندر بوجہ زیادہ عجیب ہونے کے قدرت کا ظہور زیادہ ہے یہ تو ایک حکیم یونانی کی حکایت ہے اس کوں کر تو شاید لوگ روکر دیں کہ اس کی بات کا کیا اعتبار ہے لیکن شیخ سعدی عَزَّلَهُ اللَّهُ اس کی تصدیق کرتے ہیں اب تو کوئی شک و شبہ کی گنجائش نہیں ہے اس لئے کہ وہ تو سب کے نزد یک مسلم ہیں صوفی بھی ہیں اور حکیم بھی وہ فرماتے ہیں محقق ہماں بیندازنا بابل کہ درخوب رویاں چین و چغل۔ یعنی جو شخص حقیقت میں ہے وہ اونٹ میں بھی وہی دیکھتا ہے بلکہ اونٹ کے دیکھنے میں تو نفع محض ہے اور امرد کے دیکھنے میں فتنہ کا احتمال بھی غالباً ہے اسی واسطے اونٹ کے دیکھنے کا امر بھی فرمایا ہے۔ ارشاد ہے: ﴿أَفَلَا يَنْظُرُونَ إِلَى الْإِبْلِ كَيْفَ خُلِقَتْ﴾ کیا وہ لوگ اونٹ کی طرف نہیں دیکھتے کہ اسے کیسے پیدا کیا گیا، یہ نہیں فرمایا: (أَفَلَا يَنْظُرُونَ إِلَى الْأَمَارَد كَيْفَ خُلِقُوا) ”کیا وہ امردوں کو نہیں دیکھتے کہ کیسے پیدا کیے گئے“

کم علمی کی خرابی

یہ جہلا صوفیاء کفار قریش سے بھی بڑھ گئے ہیں اس لئے کہ انہوں نے قرآن شریف کی نسبت حضور صلی اللہ علیہ وسلم سے یہ درخواست کی تھی: ﴿أَتَتِ غَيْرِ هَذَا أَوْ بَدِيلُهُ﴾ یعنی اس قرآن کے سوا کوئی دوسرا قرآن جس میں

(۱) اس کی حالت کیوں نہ بدلتی (۲) ایک دن کا بچہ۔

ہمارے مبادوں کی برائی نہ ہو لایے یا اسی میں ترمیم کر دیجئے جس کا جواب ارشاد ہوا ہے: ﴿قُلْ مَا يَكُونُ لِي أَنْ أُبَدِّلَهُ مِنْ تِلْقَائِي نُفْسِي﴾ یعنی میرے اختیار میں نہیں ہے کہ میں اس کو اپنی طرف سے بدل دوں جواب میں صرف تبدیل کی اس لئے نفی فرمائی کہ اس سے ہی تجدید کی نفی بھی ہوگی اس لئے کہ جب ترمیم بھی اختیار میں نہیں ہے تو نیا قرآن لانا تو بطریق اولیٰ مشقی (۱) ہو گیا اور ان حضرات نے خود ہی ایک قرآن بنا لیا کہ حق تعالیٰ تو فرماتے ہیں: ﴿أَفَلَا يَنْظُرُونَ إِلَى الْأَبْلَى كَيْفَ خُلِقُتُ﴾ ”کیا وہ لوگ اونٹ کی طرف نہیں دیکھتے کہ کیسے پیدا کیا گیا“ اور یہ اپنے طرزِ عمل سے کہہ رہے ہیں: (﴿أَفَلَا يَنْظُرُونَ إِلَى الْأَمَارَدَ كَيْفَ خَلَقُوا﴾) ”کیا وہ لوگ امر دوں کو نہیں دیکھتے کہ کیسے پیدا کیے گئے“ انہوں نے تو صرف درخواست کی تھی مگر انہوں نے بدل کر دھکلا دیا۔ گویا در پردہ قرآن مجید کا مقابلہ ہے کہ قرآن میں طریقِ قرب الہی کے مذکور نہیں ہیں ہم نے ایجاد کئے ہیں غرض قائل ہوئے تو اس کے ہوئے کہ طریقت میں بہت سی حرام چیزیں بھی حلال ہیں اور یہ مسلک نیا نہیں ہے پہلے بھی ان کے ہم خیال لوگ ہوئے ہیں چنانچہ ایک فرقہ ابا یحیہ مشہور ہے کہ ان کے نزدیک ہر شے مباح ہے (۲) اور اس حدیث سے استدلال کرتے ہیں جو اہل بدرا کی شان میں وارد ہوئی ہے: (اعملوا ما شتم فقد غفرت لكم) (۳) جو چاہو عمل کرو میں نے تمہارے لئے مغفرت کر دی۔ نیم ملا خطرہ ایمان کا مضمون ہے یہ ادھورے علم کی خرابی ہے حالانکہ خود اس حدیث کے اندر غور کرنے سے جواب ظاہر ہے۔ چنانچہ شیخ اکبر فرماتے ہیں کہ لفظ مغفرت فرمانا خود دال ہے گناہ ہونے پر اگر گناہ نہ ہوتا تو غفرت ارشاد نہ ہوتا۔ احلت یا احللت ہوتا۔

(۱) یا قرآن لانے کی نفی بدرجہ اولیٰ ہو گئی (۲) ہر کام جائز ہے (۳) اسنن الکبریٰ للبغی: ۹، ۱۳۶، فتح الباری

غرض کمالات میں کوئی مرتبہ ایسا نہیں ہے کہ اس پر پہنچ کر احکام شرعی مکلف سے ساقط ہو جاویں۔ الحاصل شریعت اور طریقت تنافی نہیں ہے اس لئے میں نے طریقت کا شریعت پر عطف نہیں کیا۔ بہر حال تمام شریعت شرح ہے اسی شغل مع اللہ کی یہ توبیان تھا طریق کا۔ اور مانع کا حاصل ہو گا شغل الغیر یعنی قلب کو غیر حق کے ساتھ مشغول کر دینا اس لئے کہ قلب ایسی چیز ہے کہ ایک وقت میں دو طرف اس کو توجہ تمام نہیں ہوتی جب غیر کے ساتھ مشغولی ہو گی تو اس سے لامحال حق تعالیٰ سے غفلت ہو گی۔

عبدات میں یکسوئی

اسی واسطہ فلاسفہ نے کہا ہے: (النفس لا تتوجه الى شيئاً في آن واحد) اور یہاں سے ایک کام کی بات مستبط ہوتی ہے^(۱) وہ یہ ہے کہ اکثر لوگ اس کی شکایت کیا کرتے ہیں کہ ہم کو نماز میں وسوسے آتے ہیں اور اس کے مختلف علاج کرتے ہیں۔ چنانچہ مشائخ زمانہ تو اس کے لئے وظیفہ بتلاتے ہیں کہ یہ وظیفہ پڑھو وسوسے نہ آئیں گے اور اس میں یہ قید لگادی کہ جی لگا کہ پڑھنا۔ اس بے چارہ نے پڑھنا شروع کیا تو وسوسے وہاں بھی موجود تھے۔ پھر شیخ صاحب سے عرض کیا کہ حضرت وسوسے آتے ہیں، انہوں نے اس کے لئے بھی ایک وظیفہ اور بتادیا اب اس میں بھی وسوسے ہیں پھر اس کے لئے بھی تیسرا وظیفہ بتادیا تسلسل محال لازم آگیا اور ان حضرات نے یہ ثابت کر دیا کہ نماز میں جی لگنا اور وساوس کا قطع ہو جانا محال ہے اس لئے کہ تسلسل کو مستلزم ہے^(۲) اور جو مستلزم محال کو ہو وہ خود محال ہے اب وہ بے چارہ پریشان ہو کر سمجھ جاتا ہے کہ بس جی نماز میں جی لگنا

(۱) نہیں ہے (۲) اس سے تسلسل لازم آتا ہے جو ناممکن ہے پس وسوسے سے پچنا بھی ناممکن ہے۔

میرے لئے تو بہت مشکل ہے اور وظیفے پڑھتا پڑھتا تحکم جاتا ہے بعض مرتبہ انجام اس کا یہ ہوتا ہے کہ نماز بھی چھوڑ دیتا ہے۔ صاحبکوئی ان شخے سے پوچھئے کہ وظیفہ پڑھنے اور وساوس کے قطع ہونے میں کیا مناسبت ہے۔ آخر مرض اور دوا میں کوئی تناسب تو ہونا چاہیے، خوب سمجھو کر وساوس کا حاصل شغل بالغیر ہے (۱) اس کا بجز اس کے کچھ علاج نہیں ہے کہ اپنے قصد اور اختیار سے خدا کے ساتھ مشغول ہو، وساوس خود بخود منقطع ہو جائیں گے۔

وساؤں کا علاج

اس کی ایسی مثال ہے کہ ایک شخص تکشکی باندھ کر ایک شے کی طرف دیکھ رہا ہے اگر اس کی نگاہ بشر اشہر (۲) اس کی طرف ہے تو دوسری شے اس کو ہرگز نظر نہ آئے گی اور اگر اس میں کمی ہے تو آنکھ کی شعاعیں دوسری طرف بھی جائیں گی اور دوسری چیز بھی نظر آئے گی تو جس طرح ظاہر کی آنکھیں ہیں اسی طرح قلب کی بھی آنکھ ہے اگر قلب کو بتامہ شے واحد (۳) کی طرف متوجہ کر دیا جائے گا تو قلب کی شعاعیں دوسری طرف منتقل نہ ہوں گی بس کسی شے کا خیال نہ آئے گا اور اگر توجہ میں کمی ہے تو ضرور دوسری چیزیں بھی اس میں آئیں گی۔ پس علاج یہ ہے کہ جب وساوس آئیں فوراً متوجہ الی الحق ہو جاؤ (۴) اور پھر اگر آئیں پھر اس توجہ کو تازہ کرلو لیکن یہ سمجھ لینا چاہیے کہ توجہ الی الحق کے الاء (۵) مختلف ہیں جن پر توحید اور تہیّہ کی شان غالب ہے تو ان کو برہ راست بلا واسطہ توجہ الی آنحضرت الحق حاصل ہو جاتی ہے، غالب کی طرف متوجہ ہونے میں ان کو کوئی شے مانع نہیں ہوتی اور

(۱) دوسرے کی طرف متوجہ ہونا ہے (۲) مکمل طور پر (۳) مکمل طور پر کسی ایک جانب متوجہ کر دے (۴) اللہ کی طرف متوجہ ہو جاؤ (۵) حق تعالیٰ کی طرف متوجہ ہونے کی مختلف صورتیں ہیں۔

جن کو یہ دولت حاصل نہیں ہے ان کے لئے توجہ الی الحق یہ ہے کہ حق تعالیٰ کے نام پاک کی طرف توجہ کرے اور نماز کے اندر خصوصیت کے ساتھ یہ طریق اختیار کریں کہ جو کچھ زبان سے کلمات ادا کریں اور جوارح سے^(۱) جو افعال کریں ان کی طرف توجہ کریں اور اول ان کا قصد کر لیں اور ان کلمات اور افعال کی طرف توجہ کرنا توجہ الی الغیر نہ کہلا ریگا اس لئے کہ غیر وہ ہے جو حق سے حاجب ہو اور جو موصل ہو^(۲) اس کی طرف توجہ کرنا عین توجہ الی الحق ہے^(۳) اور یہ طریق میرا بیجاد کیا ہوا نہیں بلکہ اس کی دلیل موجود ہے۔ دیکھو حدیث شریف میں آیا ہے کہ جو شخص دو رکعتیں پڑھے اور ان کی صفت یہ ہو کہ مقبلًا علیہما بقلبه یعنی ان دور کعتوں پر اپنے دل سے متوجہ ہواب دیکھ لججئے کہ رکعتوں کی حقیقت کیا ہے، رکعت نام ہے قیام قرأت رکوع سجود کا پس حاصل مقبلًا علیہما کا یہ ہوا مقبلًا علی القراءة والركوع والسجود پس عبادت کے اجزاء خارجیہ اور ذکر اللہ کی طرف متوجہ ہونا مامور بہ اور مطلوب ہوا اور یہ ہی عین توجہ الی اللہ ہے اس لئے کہ موصل الی اللہ ہے^(۴)۔ پس اس کو الی غیر الحق^(۵) نہ کہیں گے اور جن کی چشم عبرت^(۶) حق تعالیٰ نے کھول دی ہے ان کے لئے ہر شے موصل الی الحق ہے کسی نے کیا خوب کہا ہے: هرچہ یہم درجهان غیر تو نیست یا توئی یا خوئے تو یا بوئے تو^(۷) پس جب نماز میں وسو سے آئیں ذکر کی طرف متوجہ ہو جاؤ، ہمارے مولا نا محمد یعقوب صاحب رَضِيَ اللَّهُ عَنْهُ فرمایا کرتے تھے کہ تسبیح اور قرأت یاد سے نہ پڑھو

(۱) اعضاء (۲) حق تک پہنچانے والا (۳) وہ حق ہی کی طرف توجہ ہے (۴) اللہ تک پہنچانے والا ہے (۵) اس کو غیر حق نہ کہیں گے (۶) عبرت کی آنکھ (۷) ”یعنی تمام عالم آپ کی صفات کا مظہر ہے، ہر چیز کو آپ سے قلع ہے۔ غیر کا وجود ہی نہیں بلکہ ہر گلہ آپ کا ظہور ہے۔“

ارادہ سے پڑھو۔ مولانا اس کی مثال دیا کرتے تھے کہ میاں ہماری نماز تو ایسی ہے جیسے گھری کی کوک جب اس کوک (۱) دیتے ہیں تو برابر چوبیں گھٹنے تک چلتی رہتی ہے اسی طرح ہم نماز جب شروع کرتے ہیں تو ہم کو کچھ خبر نہیں ہوتی، رکوع بجود قیام قرأت سب آپ سے آپ ادا ہوتے رہتے ہیں، نماز بھی ادا ہوتی ہے اور دکان اور بازار کے کام بھی ہوتے رہتے ہیں۔ جب سلام پھیرتے ہیں اس وقت خبر ہوتی کہ ہم نے نماز پڑھی ہے وجہ اس کی صرف یہ ہے کہ ہم نماز محسن یاد پر پڑھتے ہیں علاج اس کا یہ ہے کہ نماز یاد سے نہ پڑھو ارادہ سے پڑھو یعنی ہر فعل کرنے اور ہر کلمہ کہنے کے وقت مستقل ارادہ کرو اسی شان سے تمام نماز ختم کرو۔ دیکھیں کیسے وسو سے آتے ہیں البتہ نفس کو تھوڑی سی دشواری اور مشقت ضرور ہوگی۔ کہ اس کو جو عادت تھی کہ شتر بے مہار (۲) کی طرح جہاں چاہتا تھا پھرتا تھا، اسکو مقید کرنا پڑے گا سواتی دشواری اور مشقت کوئی مشقت نہیں ہے، کیا آپ یہ چاہتے ہیں کہ نفس کو اتنی محنت بھی نہ کرنی پڑے۔ صاحبو اگر جان بھی اس راہ میں جا کر کچھ مل جائے تو ارزال ہے۔ متاع جان جانال جان دینے پر بھی سستی ہے (۳) اور یہاں جان دی بھی نہیں گئی بلکہ جان لی گئی ہے کہ ادھر ادھر جو نفس مارا مارا پھرتا ہے اس کو ایک جگہ آرام دینا ہے اگر اتنی مشقت بھی گوار نہیں تو یہ احدی (۴) بنتا ہے۔

کاملوں کا حال

واجد علی شاہ کے یہاں دو احادیث تھے، باری باری سے ایک دن ایک لیٹتا تھا اور دوسرے دن دوسرا لیٹتا تھا ایک روز کا قصہ ہے کہ ایک سوار جارہا تھا اس لیٹے ہوئے نے کہا کہ میاں سوار میرے سینہ پر جو یہ ییر کھا ہے ذرا تکلیف کر کے یہ

(۱) چاپی (۲) آزاد اونٹ (۳) جان چال کا قرب تو جان دیکھ بھی حاصل ہو جائے تو ستا سو دا ہے (۴) ست الوجود۔

میرے منہ میں ڈال دو، اس سوار نے کہا کہ جوتیرے پاس بیٹھا ہے یہ ڈال دے گا، وہ بیٹھا ہوا بولا کہ جناب بس رہنے دیجئے ایک روز میں لیٹا تھا اور میرے منہ میں کتا موت رہا تھا (۱) اس نے اس کو ہٹایا نہیں، اب میں اس کے منہ میں پیر کیوں ڈال دوں۔ اے صاحبو! خدا کی طلب کا دعویٰ اور پھر اس قدرستی اور آرام طلبی آپ چاہتے ہیں کہ ہم کو اتنا بھی کام کرنا نہ پڑے مفت سب مل جائے اتنا آسان طریق اور وہ بھی آپ نہ کریں تو بس نزاد عویٰ ہی دعویٰ ہے۔ بزرگان دین یہ فرماتے ہیں: صوفی نشود صافی تا درنہ کشند جائے بسیار سفر باید تا پختہ شود خاء (۲)

یہاں تو بسیار سفر بھی نہیں ہے نہایت بلکہ کام ہے غرض یہ طریقہ ہے نماز میں جی لگانے کا جو بطور تفریع کے یہاں بیان کیا گیا لیکن یہ طریقہ محض جانے کے لئے نہیں ہے بلکہ عمل کرنے کے واسطے ہے، علوم اگر بہت سے حاصل کر لیے جائیں اور عمل نہ کیا تو وہ علوم کسی کام کے نہیں ہیں۔

علم کے فوائد

امام غزالی علیہ السلام نے لکھا ہے جس شخص کو علوم بہت سے حاصل ہوں اور عمل نہ کرے اس کی مثال ایسی ہے جیسے ایک سپاہی ہو اس کے پاس بہت سے ہتھیار ہوں اس کو راہ میں دشمن ملے اور مقابل ہوا لیکن وہ اس اسلحہ کا استعمال نہیں کرتا تو کیا دشمن پر غالب ہو گا۔ یہ علوم بمنزلہ ہتھیاروں کے ہیں، شیطان کے دفع کرنے کے لئے ہتھیار بھی کیسے بلا انسنس کے مگر صرف ہتھیاروں کے لگانے سے خوش نہ ہونا چاہیے اکثر لوگ بزرگوں سے سن کر یا کتنا میں دیکھ کر کچھ طریقے وصول الی اللہ یاد کر لیتے ہیں اور ان پر ان کو ناز ہے لیکن جب ان پر عمل ہی نہ کیا تو کیا

(۱) کتاب پیشہ کر رہا تھا (۲) ”صوفی جب تک مجاہدے نہ کرے خام ہی رہتا ہے، پھر مجاهدات کے بعد حاصل ہوتی ہے۔“

فائدہ ایسے ہی لوگوں کے لئے ارشاد ہے: ﴿فَرُحُوا بِمَا عِنْدَهُمْ مِّنَ الْعِلْمِ﴾^(۱) ”جو علم ان کو حاصل ہے اس سے بہت خوش ہیں“، اگر کوئی خارش والا خارش کے بہت سے نخ یاد کر لے تو اس سے کیا نفع جب تک کہ ان کو کوٹ پیس کر کام میں نہ لایا جائے۔ پس جب آپ کو یہ طریقہ نماز میں دل لگانے کا معلوم ہو گیا تو آج عصر ہی کے وقت سے اس پر عمل شروع کر دو۔ الحاصل یہ ایک تفریح مفید تھی اس پر کہ (النفس لا تتوجه الى شيئاً في آن واحد) ”نفس ایک آن میں دو چیزوں کی طرف متوجہ نہیں ہوتا“، اور مقصود مقام یہ ہے کہ شغل مع غیر اللہ مانع طریق ہے^(۲) پس اس رکوع میں ان موازع^(۳) کی فہرست ہے اور وہ دو گلکیوں میں منحصر ہے ایک وہ حالت جو بہت ناگوار ہو، دوسرا وہ کیفیت جو زیادہ گوارا ہو اس لئے جو شے کم گوارا ہو وہ قلب کو مشغول نہیں کرتی۔ مثلاً آپ کچھ کام کر رہے ہیں، عین مشغول حالت میں کسی مچھر نے کاث لیا یا عین کام کے وقت آپ نے ایک چنے کا دانہ اٹھا کر کھایا۔ تو یہ دونوں حالتیں کام کو مانع نہ ہوگی^(۴)۔ مانع وہ حالت ہے جو زیادہ ناگوار ہو یا وہ حالت جو زیادہ گوار ہو۔ جو زیادہ ناگوار ہو وہ مصیبت کھلاتی ہے اور جو زیادہ گوار ہو وہ نعمت ہے پس قلب کو مشغول کرنے والی دو چیزیں ہوئیں مصیبت اور نعمت لیکن ان کی ذات مانع نہیں ہے بلکہ مانع اس وقت ہے جب کہ قلب ان سے متاثر ہو۔

رفع اشکال

پس مصیبت اور نعمت کا ہر درجہ مانع نہیں ہے یہاں سے ایک اشکال رفع ہو گیا، تقریر اشکال کی یہ ہے کہ جب نعمت اور مصیبت مانع ہیں تو مصائب تو صلحاء

(۱) سورۃ المؤمن: ۸۳ (۲) غیر اللہ کی طرف مشغول ہونا اللہ تک ہنچنے میں سب سے بڑی رکاوٹ ہے
 (۳) رکاوٹوں (۴) کام میں رکاوٹ نہیں ہوں گی۔

اور اولیاء و انبیاء پر بہت آئے ہیں۔ چنانچہ ارشاد ہے: (اشد الناس بلاء الانبياء ثم الامثل فالامثل) (۱) بلاوں میں سب سے زیادہ حضرات انبیاء علیہم السلام بتلا ہوئے، اور اسی طرح انبیاء علیہم السلام پر دنیوی نعمتیں بھی بہت فائض ہوتی ہیں۔ چنانچہ ارشاد ہے: ﴿وَلَقَدْ أَرْسَلْنَا رُسُلًا مِّنْ قَبْلِكَ وَجَعَلْنَا لَهُمْ أَزْوَاجًا وَذُرِّيَّةً﴾ (۲) تو اگر مصیبت اور نعمت شاغل ہیں تو انبیاء کے لئے بھی شاغل ہوں گی۔ جواب یہ ہے کہ نعمت اور مصیبت کی ذات شاغل نہیں ہے بلکہ ان سے متاثر ہونا منع ہے۔

محبت و رحمت

انبیاء علیہم السلام کو تاثر اس درجہ کا نہ ہوتا تھا کہ مصیبت ان کو خدا یے تعالیٰ سے مشغول کر دے یہ تو نہ تھا کہ ان کو مصیبت سے تالم اور نعمت سے تلذذ نہ ہوتا تھا (۳) بلکہ ان کو ہم سے بھی زیادہ ہوتا تھا لیکن خدا تعالیٰ کی یاد سے ان کو غفلت نہ ہوتی تھی ہم لوگوں کو ہو جاتی ہے، اولاد کے ساتھ ان کو ہم سے زیادہ انس تھا۔ چنانچہ حدیث شریف میں آیا ہے کہ حضور ﷺ منبر پر خطبہ پڑھ رہے تھے حضرت حسن و حسین رضی اللہ تعالیٰ عنہما بچے سے تھے، بڑے بڑے کرتے پہنے ہوئے تھے کہ حضور صلی اللہ علیہ وسلم نے منبر پر سے دیکھا کہ الجھلے پلچھے گرتے پڑتے آرہے ہیں۔ حضور صلی اللہ علیہ وسلم نے خطبہ چھوڑ کر ان کو اٹھا کر گود میں لے لیا اور یہ فرمایا کہ حق تعالیٰ نے سچ فرمایا ہے: ﴿وَإِنَّمَا أَعْوَالُكُمْ وَأَوْلَادُكُمْ فِتْنَةٌ﴾ ”تمہارے مال اور تمہاری اولاد آزمائش ہیں“ مجھ کو دیکھ کر صبر نہ آیا۔ ایک مرتبہ ایک رئیس نجد کے حضور صلی اللہ علیہ وسلم کی خدمت میں بیٹھے تھے آپ حضرت حسن کو یا

(۱) کنز العمال: ۳۲۵۳، اتحاف السادة المتقين: ۵: ۱۶: (۲) اور آپ صلی اللہ علیہ وسلم سے پہلے ہم نے بہت سے رسول بھیجے اور ہم نے ان کو بیان اور اولاد بھی دی، سورہ الرعد: (۳۸) مصیبت سے درد نہ ہوتا ہو اور نعمت سے مزہ نہ آئے۔

حسین کو پیار کر رہے تھے اس نے کہا کہ یا رسول اللہ صلی اللہ علیہ وسلم میرے تو دس بیٹے ہیں میں تو ایک کو بھی پیار نہیں کرتا، حضور صلی اللہ علیہ وسلم نے فرمایا میں کیا کروں، اگر حق تعالیٰ نے تمہارے دل سے رحمت ہی نکال لی ہے۔ حضور صلی اللہ علیہ وسلم نے ایسے استغناء کو پسند نہیں فرمایا، آج اگر کوئی مولوی ملامبپر سے اتر کر کسی بچے کو لے لے تو لوگ بدنام کر دیں۔

شان بزرگان

میں اس وقت دیکھتا ہوں کہ جو چیزیں شریعت میں ناجائز ہیں لوگ اس کو بکثرت جائز سمجھتے ہیں اور جو جائز ہیں ان کو ناجائز سمجھتے ہیں وظیفہ پڑھنے کی حالت میں بولنا حرام سمجھتے ہیں۔ خواہ شرعاً کتنا ہی ضروری کام بولنے کا ہو لیکن بولنے نہیں اگر کوئی کچھ کہے گا تو ہوں ہوں کریں گے لیکن زبان سے بولنا حرام ہے، وظائف بہت پڑھتے ہیں لیکن لوگوں کو ستاتے ہیں، اپنی وجہت سے دباؤ ڈال کر لوگوں سے کام لیتے ہیں، دعوییں کھاتے ہیں اگر اس غریب کے ہاں کھانے کو بھی نہ ہو مناسب تو یہ ہے کہ ایسے غریب آدمی کی دعوت منظور بھی نہ کرے۔ اودھ میں ایک بزرگ تھے، کسی تعلق دار کے بیہاں ٹھہرے ہوئے تھے، ایک غریب آدمی ان کا معتقد تھا اس نے عرض کیا کہ حضرت آج مسی کسی روٹی میرے ہاں کھائیجئے۔ ان بزرگ نے منظور فرمایا وہ شخص پانچ روپے ماہوار کا نوکر تھا۔ وہ ایک مرغ لایا اور چاول وغیرہ خرید کئے، پانچ روپیہ ایک دن میں خرچ کر ڈالے، ان بزرگ کوخبر ہوئی اس کو بلایا اور فرمایا بھائی تم سے ہماری مسی روٹی^(۱) کی ٹھہری تھی، یہ تکلفات تم نے کیوں کئے؟ اس نے کہا حضرت جی یونہی کہہ دیا کرتے ہیں، فرمایا کہ بھائی ہم (۱) پنے کے آٹے کی نئی ہوئی روٹی۔ یعنی سوکھی بھوئی روٹی۔

نہ کھائیں گے ہم کو مسی روٹی کھلاؤ گے تو کھائیں گے، یہ سب چیزیں ابھی واپس کر آئیں اور مسی روٹی پکوائیں، لوگوں نے کہا کہ حضرت آپ کا کیا حرج تھا کیوں واپس کرادی، فرمایا کہ بے چارے کی کل پانچ روپیہ تو تنواہ ہے اگر آج ہی یہ صرف کردیتا ہے تو مہینہ بھراں کے بال بچے بھوکے رہتے، میری جان کو کوستے، شب کو وہ غریب حسب الحکم مسی روٹی لایا اتنا اس نے اضافہ کر دیا کہ گھی سے چپڑی اس پر شاہ صاحب نے کچھ انکار نہیں کیا، فرمایا جب ان تعلق دار صاحب کے بیہاں دستخوان پر قسم قسم کے کھانے آئے اور سب دوست احباب جمع ہو گئے لوگوں نے چاہا شاہ صاحب کو یہ روٹی نہ کھانے دیں اور عمدہ کھانا کھلا دیں، اول ایک نے کہنا شروع کیا کہ حضرت کچھ تمک ہم کو بھی عطا ہو، دوسرا بولا کہ حضرت میرا بھی بہت جی چاہتا ہے، بزرگوں کو حق تعالیٰ نے فراست صحیح عطا فرمائی ہے سمجھ گئے یہ مل کر میری روٹی اڑانا چاہتے ہیں انہوں نے اس میں سے ایک روٹی دے کر فرمایا کہ اس کو بانٹ لو زیادہ کسی کو ایک تکڑا بھی نہ دوں گا، غرض انہوں نے وہی روٹی اس جگہ بیٹھ کر کھائی، بزرگوں کی یہ شان ہوتی ہے۔

آج کل کے بزرگ

آج کل کے بعضے بزرگ اور مولوی صاحب کھانے کے بزرگ اور مولوی ہیں۔ مولوی ہونا گویا اپانچ ہو جانا ہے، گھر کے کام کا حج کو ہاتھ نہیں لگاتے اس لئے کہ حضرت بن گئے ہیں۔ اگر گھر کا سودا سلف خرید کر دیں گے تو ان کی بزرگی میں فرق آجائے گا حالانکہ صحابہ رضی اللہ تعالیٰ عنہم کی شان یہ تھی (لیوٹ النہار و رہبان اللیل) یعنی دن کو اگر کوئی صحابہ کرام رضی اللہ تعالیٰ عنہم کو دیکھتا تھا تو سمجھتا تھا کہ شیر ہیں اور رات کو رہب بن جاتے تھے کہ شب بیداری میں گزارتے تھے۔ اب تو یہ

حالت ہے کہ ذرا کوئی تہجد پڑھنے لگتے پیر بننے کے مدعا ہو جاتے ہیں اور اگر دو چار مرید ہو گئے تو وہ بنا شروع کر دیتے ہیں اور کاروبار سے تو بالکل ہی م uphol ہو جاتے ہیں اگر پیاس ہو تو پیاس سے بیٹھے رہیں گے یہ نہیں کہ خود اٹھ کر پانی پی لیں کہیں گے کوئی ہے؟ یہ خدام حضرت جی حضرت جی کہہ کر مزاج بگاڑ دیتے ہیں۔ مولانا فرماتے ہیں:

نفس از بس مدحہا فرعون شد کن ذلیل نفس ہونا لاتسد^(۱)
فی الواقع شہرت بہت بری بلا ہے دین کے لئے تو مضر ہے ہی، دنیا میں بھی اس کی بہت آفات ہیں جیسے مولانا فرماتے ہیں:

پشمہا و نشمہا اشکھا برسرت ریز و چو آب از مشکھا
یعنی لوگوں کے غصے اور چشم بد اور غلطے و رشک تیرے سر پر اس طرح
برستے ہیں جیسے مشکلوں سے پانی گرتا ہے۔ حقیقت یہ ہے کہ بڑا بنا بہت مشکل ہے
آج کل کے بزرگ شاہ صاحب نہیں، سیاہ صاحب ہیں۔ بزرگوں کی یہ شان ہوتی
ہے جیسا ان بزرگ نے کیا کہ تمام سامان اس غریب کا واپس کرادیا اور دعوت میں
مسی روٹی پکوائی اور باوجود اس کے کہ اودھ میں تہذیب بہت ہے کہ جس کو تعذیب
کہنا مناسب ہے لیکن انہوں نے کچھ پرواہ نہ کی اور وہی روٹی کھائی۔

تعظیم اور تہذیب

ہمارے ان قصبات میں الحمد للہ ایسی تہذیب نہیں ہے سادگی ہے برتاؤ
میں، بات چیت میں ہر امر میں سادگی ہے، میرے پاس ایک گاؤں کا آدمی آیا کرتا
تھا، سلسلہ میں داخل تھا، ایک مرتبہ مجھ سے کہنے لگا کہ ہمارے گاؤں میں ایک فقیر آیا
کرتا ہے میں اس کا طالب ہو جاؤ؟ میں نے اس کو دھمکایا اس لئے کہ وہ فقیر پابند

(۱) ”نفس بہت تی تعریفوں سے فرعون ہو گیا، ذلیل نفس بخوار اس کی خودروی بندنہ کر دے۔“

شروعت نہ تھا، ایک مدت کے بعد میں نے پوچھا کہ اب کس کے طالب ہو؟ سادگی سے کہنے لگا کہ بس اب تو تیرا ہی پلہ پکڑ لیا ہے مجھے اس کی زبان سے یہ بات ایسی اچھی معلوم ہوئی کہ میں نے اس سے کئی مرتبہ یہی بات کہلانی اور وہ میں تو یہ بات ایسی ہے جیسے گولی مار دی اور تعظیم و تکریم کی یہ حالت ہے کہ اگر کوئی آجائے تو نصف قامت کھڑے ہو جاتے ہیں جیسے میاں جی لڑکوں کو سزا دینے کے لئے کھڑے ہو جاتے ہیں۔ مولانا شاہ اسماعیل صاحب شہید عَلِیٰ اودھ تشریف لے گئے تھے۔ ایک رئیس نے اسی طرح تعظیم کی۔ مولانا نے انگوٹھا دکھادیا اس نے کچھ نذر پیش کی، مولانا نے منہ چڑھا دیا، یہ ان کی اس تعظیم و تہذیب مفرط^(۱) کا رد تھا اور اس قصہ میں یہ بھی ہے کہ جب وہ غریب سکی روٹی لایا اور ان امراء نے چاہا کہ شاہ صاحب کو یہ روٹی نہ کھانے دیں اور تہذیب کی وجہ سے یہ تو کہہ نہیں سکے کہ حضرت یہ روٹی نہ کھائیے بلکہ یہ کہا کہ حضور ہم بھی تبرک لیں گے تو شاہ صاحب نے فرمایا کہ تمہارا مطلب سمجھ گیا ہوں، بزرگ بھولے نہیں ہوتے ان کو اللہ تعالیٰ فراست اور عقل صحیح عطا فرماتے ہیں۔ انبیاء میں کوئی بھولا نہیں ہوا اگر ایسے ہوتے تو مفسدوں کے مکر اور ان کی چالوں سے کیسے واقف ہوتے ان کے دھوکہ میں آ جایا کرتے۔ سیدنا حضرت عمر فاروق رضی اللہ تعالیٰ عنہ کی شان یہ تھی کہ قیصر کے ہاں جو یہاں کا ایک قاصد گیا تھا اس سے قیصر نے پوچھا کہ تمہارا خلیفہ کیسا ہے تو انہوں نے کہا ان کی شان ہے: (لایخدع ولا یخدع) یعنی وہ نہ کسی کو دھوکہ دیتے ہیں اور نہ کسی کے دھوکہ میں آتے ہیں۔ قیصر نے سن کر کہا کہ کسی کو دھوکہ نہ دینے سے معلوم ہوا کہ وہ بڑے دیندار ہیں اور دھوکہ نہ کھانے سے معلوم ہوا کہ وہ بڑے

(۱) بے جا تعظیم و تہذیب۔

عقل ہیں اور جس شخص کے اندر یہ دونوں صفتیں ہوں وہ کسی سے مغلوب نہ ہوگا۔ اسی طرح ان صاحب کی حقیقت سمجھ کر کہہ دیا کہ میں جانتا ہوں کہ تم لوگ یہ روٹی بمحض کونہ کھانے دو گے، سو یاد رکھو میں کسی کونہ دوں گا اور وہ روٹی خود انہوں نے کھائی۔ صرف ایک روٹی ان کی درخواست پر دے دی اور یہ جو اس قصہ میں ہے کہ لوگوں نے جب پوچھا کہ حضرت اس میں کیا مصلحت تھی کہ آپ نے سب سامان واپس کر دیا تو انہوں نے فرمایا کہ تم دیوانے ہوئے ہو، بچارے کی پانچ روپیہ تو تنخواہ ہے اور وہ سب آج ہی اگر خرچ کر دیتا تو تمام مہینہ بے چارا تکلیف میں رہتا اور اس کے اہل و عیال کو سنتے وہ اور بال بچ کہتے کہ اچھے بزرگ آئے تھے کہ صفائی ہی کر گئے، اس لئے مشائخ کو چاہیے کہ اپنے متولین اور احباب کی رعایت کریں ان کی وسعت سے زائد نذر قبول نہ کریں۔

طبعی راحت و کلفت

مگر اب ان اخلاق کو چھوڑ کر بزرگی اس میں رہ گئی ہے کہ وظیفہ میں بولنا ان کے نزدیک حرام ہے اگر بولیں گے تو وظیفہ ٹوٹ جائے گا ان کا وظیفہ کیا ہوا جولا ہے کا دھا گا ہے۔ خدا جانے یہ مسئلہ کس نے تراشا ہے کہ وظیفہ میں بولنے سے وظیفہ ٹوٹ جاتا ہے جس چیز کو خدا نے بولنے سے ٹوٹ جانے کو کہا ہے وہ تو ٹوٹ جاتی ہے جیسے نماز، باقی کوئی شے نہیں ٹوٹتی۔ سواب بزرگی اس کا نام رہ گیا ہے کہ جس شے میں تنگی کرنا چاہیے اس میں وسعت کرتے ہیں اور وسعت کی جگہ تنگی۔ بڑا بزرگ وہ ہے کہ اگر گھر میں آگ بھی لگ جائے یا کوئی شخص مرتا ہو تو وظیفہ کو قطع کر کے اس کی مدد نہ کرے۔ یاد رکھو بزرگ وہ ہے جو قدم بقدم ہو جناب رسول اللہ صلی اللہ علیہ وسلم کے۔ پس اولاد کے ساتھ انہیاء کو بہت محبت ہوتی ہے مگر وہ محبت ان کو حق تعالیٰ سے غافل

نہیں کرتی۔ پس معلوم ہوا کہ نعمت اور مصیبت کی ذات مانع نہیں ہے بلکہ وہ درجہ مانع ہے جو افراط کے درجہ میں ہو اور خواص کو کوئی درجہ بھی نہیں ہوتا کیونکہ ان کو مصیبت میں زیادہ ناگواری اور نعمت میں زیادہ گوارائی ہی نہیں ہوتی بخلاف عوام کے ان کو مصیبت اور نعمت جارفتہ (۱) کر دیتی ہے۔

انبیاء و اولیاء کا حال

اس مضمون کو دوسرے عنوان سے سمجھو کہ انبیاء و اولیاء کو بلا اور نعمت سے راحت اور کلفت تو ہوتی ہے لیکن وہ راحت اور کلفت طبعی ہوتی ہے ان کو اس میں مبالغہ اور انہاک نہیں ہوتا پس راحت اور کلفت کے دو درجے ہوئے اول طبعی دوسرا درجہ انہاک اور مبالغہ کا کہ بشر اشرہ اور باسرہ (۲) اس میں کھپ جائے اور دوسری طرف مطلق دھیان نہ ہو انبیاء و اولیاء کو طبعی راحت اور طبعی کلفت ہوتی ہے۔ چنانچہ جب حضرت ابراہیم یعنی حضور صلی اللہ علیہ وسلم کے صاحبزادے کی وفات ہوئی تو حضور صلی اللہ علیہ وسلم کو رنج ہوا اور فرمایا: (انا بفارقك يا ابراهيم لمحزونون) (۳) ”اے ابراہیم میں تمہارے فرق سے غمگین ہوں“ اور حضور صلی اللہ علیہ وسلم کے آنسو جاری ہوئے بعض صحابہ نے پوچھا کہ یا رسول اللہ صلی اللہ علیہ وسلم یہ کیا ہے۔ فرمایا: یہ رحمت ہے جو اللہ تعالیٰ نے قلب میں رکھی ہے اسی طرح حضرات حسین بن رضی اللہ عنہما کو آتے دیکھ کر جوشی محبت سے ان کو منبر سے اتر کر اٹھالیا لیکن یہ حزن اور محبت طبعی تھی جس کا ادراک خاصہ ہے طبع سلیم کا۔ اگر کسی پر حال غالب ہو تو اس وقت یہ طبعی کلفت اور راحت بھی نہیں ہوتی لیکن انبیاء پر بعجه ان کے علوی مقام (۴) کے حال غالب نہیں ہوتا وہ اس سے منزہ ہوتے ہیں

(۱) بے خود (۲) مکمل طور پر اس میں کھپ جائے (۳) جامع المسانید: ۵۷۶-۲ (۴) مقام بلند۔

وہ حالت پر خود غالب ہوتے ہیں، غلبہ حال اولیاء متوسطین پر ہوتا ہے جس میں ان کو راحت سے راحت اور کلفت سے کلفت نہیں ہوتی۔ چنانچہ بعض اولیاء اللہ کی اولاد کا انتقال ہوا۔ وہ نہیں دیئے لوگ سمجھتے ہیں کہ ایسے لوگ بڑے کامل ہیں، کامل ہونے میں ان کے شک نہیں ہاں اکمل نہیں ہیں اکمل وہ ہے کہ جس کی حالت جناب رسول صلی اللہ علیہ وسلم کے مشابہ ہو کہ آنسو پک رہے ہوں اور دل من کل الوجہ اپنے مولا کی قضا پر راضی ہو (۱)۔

تکلیف پر راضی ہونے کی مثال

شاید کسی کو اشکال ہو کہ یہ کیسے ہو سکتا ہے اس لئے میں اس کو ایک مثال سے واضح کرتا ہوں، دیکھو کسی شخص کے دنبال ہو جائے، سول سرجن کو دکھلایا اس نے کہا کہ یہ بغیر شگاف کے صاف نہ ہوگا، اب اس میں مریضوں کی مختلف حالت ہوتی ہے بعض دل کے کمزور ہوتے ہیں ان کو تو کلور افارم سونگھا کر بیہوش کر کے شگاف دینتے ہیں اس وقت اس مریض کو اس چیر پھاڑ کا کچھ المحسوس نہیں ہوتا اس لئے کہ دوسری شے اس کے حواس پر غالب ہے۔ یہ مثال ان اولیاء اللہ کی ہے جن پر حال ایسا غالب ہوتا ہے کہ ان کو مصیبت کا الم (۲) محسوس نہیں ہوتا اور ایک تو یہ شخص ہے کہ اس نے کہا کہ مجھ کو بے ہوش کرنے کی ضرورت نہیں، تم بشوق تمام اپنا کام کرو۔ ڈاکٹر نے وہ دنبال تراشا (۳) تراشنا میں اس کو تکلیف بھی ہو گی اور آہ بھی زبان سے نکلے گی اور یاد رکھو یہ آہ بھی اللہ تعالیٰ کی بڑی رحمت ہے تکلیف میں آہ سے بڑی راحت ہوتی ہے یہ آہ مصیبت کی مقلل ہے (۴) غرض اس زخم کے تراشنا

(۱) دل اللہ کے فیصلے پر کمل راضی ہو (۲) مصیبت کا درد (۳) پھوڑے میں چیرا گکایا (۴) تکلیف کو کم کرنے والا

کے وقت اس مریض کا منہ بھی بخواے گا لیکن وہ دل سے راضی ہے، کامنے والے سے ذرا بھی اس کے دل میں کدورت نہیں ہے۔ چنانچہ جب وہ زخم صاف ہو گیا تو جراح کہتا ہے لایئے انعام، فوراً جیب سے نکال کر دس روپیہ اس کی نذر کئے اور اب وہ جھگڑہا ہے کہ حضور بہت کم ہے اور دیجئے اس نے دس روپیہ اور نکال کر دیے۔ اب کوئی اس سے پوچھئے کہ ایک تو اس نے مصیبت میں ڈالا پھر اس کو انعام دیا جاتا ہے وجہ اس کی یہ ہے کہ وہ اس زخم پر راضی تھا۔ سو ظاہر یہاں بھی وہ اشکال وارد ہوتا ہے کہ اگر راضی تھا تو ناک منہ کیوں چڑھایا اور اگر ناراض تھا تو انعام کیوں دیا؟ وہ بھی جواب دے گا کہ لکفت طبعیہ کی وجہ سے تو ناک منہ چڑھایا اور دل سے راضی تھا کہ اس کا انجام بہتر ہے۔ یہ مثال عباد المکین کی ہے کہ ان کو مصیبت میں طبعی لکفت اور رنج ہوتا ہے اور دل چونکہ یقین رکھتا ہے کہ اس میں حکمت اور مصلحت میرے مولا کی ہے اس لئے راضی ہے اعتراض یا کدورت یا انقباض (۱) نام کو بھی نہیں اور ظاہر ہے کہ یہ شخص بڑا قوی دل ہے کہ باوجود ہوش و حواس کے پھر بھی از جارفۃ نہیں ہوا اور اپنے خیر خواہ معانج سے اس کو کچھ انقباض نہیں ہوا اگر جاہل اور نادان ہوتا تو ضرور اس کا دل مکدر ہو جاتا اور وہ شخص جس کو بیہوش کیا گیا ہے وہ درجہ میں اس سے کم ہے۔ سول سرجن جانتا ہے کہ اگر ہم اس کو بیہوش نہ کریں گے تو بہت شور مچاوے گا اور ہم کو کام نہ کرنے دے گا پس جن کو غلبہ حال کا کلورا فارم سٹکھا دیا گیا ہے وہ درجہ میں ان حضرات سے کم ہیں اور یہ امر بہت ظاہر ہے اس لئے شریعت نے رضا بالقصناء کا حکم کیا ہے۔ اللہ اذ بالقصناء (۲) کا حکم نہیں کیا (۱) کسی قسم کا اعتراض یا ناپسندیدگی بالکل نہیں ہوتی (۲) قضاء الہی پر راضی رہنے کا حکم دیا ہے اس فیصلے سے لذت حاصل کرنے کا حکم نہیں دیا۔

اور مشائخ کے کلام سے بھی اس کا ثبوت ہوتا ہے۔ چنانچہ سعدی شیرازیؒ فرماتے ہیں۔ وگر تلخ بیندم درکشید (اگر تلخ دیکھتے ہیں خاموش رہتے ہیں) معلوم ہوا کہ تلخ کا تو احساس ان کو ہوتا ہے لیکن اس سے راضی ہیں۔ تقاضا کے سامنے بولتے نہیں۔ مولا نارومی عَزِيزُ اللّٰهِ فرماتے ہیں:

ناخوش تو خوش بود برجان من دل فدائے یار دل رنجان من^(۱)
معلوم ہوتا ہے کہ دل رنجانی ہوتی ہے^(۲) لیکن وہ خوش ہے بہر حال رضا
با القضاء کلفت طبیعیہ کے ساتھ جمع ہو جاتی ہے^(۳) اور جن کو اس میں لذت ہوتی ہے
کلفت نہیں ہے وہ صاحب کمال نہیں ہے۔

کامل کی شان

صاحب کمال کی پہچان یہ ہے کہ اس کا حال انبیاء علیہم السلام کے مشابہ ہو۔ دیکھو! حضرت یعقوب علیہ السلام کا یوسف علیہ السلام کے فرقاں میں کیا حال ہوا کہ روتے روتے آنکھیں مبارک سفید ہو گئی تھیں جیسا کہ حق تعالیٰ ارشاد فرماتے ہیں:

﴿يَا سَفِى عَلَى يُوسُفَ وَأَبْيَضَتْ عَيْنَهُ مِنَ الْحُزْنِ فَهُوَ كَظِيمٌ﴾^(۴) جب بیٹوں نے یہ حال دیکھا تو کہا: ﴿قَالُوا تَاللّٰهِ تَفَتَّوْا تَذَكَّرِي يُوسُفَ حَتَّى تَكُونَ حَرَضًا أَوْ تَكُونَ مِنَ الْهَلَكِينَ﴾^(۵)۔ یعقوب علیہ السلام نے سجحان اللہ کیا، جواب ارشاد فرمایا ہے، فرماتے ہیں: ﴿قَالَ إِنَّمَا أَشْكُوا إِلَيْيَ وَحْزُنِي إِلَى اللّٰهِ﴾

(۱) ”محبوب کی جانب سے جو امر پیش آئے گوہ طبیعت کو ناگوار ہی کیوں نہ ہو گر میرے لئے پسندیدہ ہے۔ میں اپنے محبوب پر اپنی جان اور دل قربان کرتا ہوں جو میری جان کو رنج دینے والا ہے“ (۲) دل برآ ہوتا ہے (۳) طبع پریشانی کے باوجود اللہ کے فیصلہ پر راضی رہا جاسکتا ہے (۴) ”کہا اے افسوس یوسف پر اور اس کی آنکھیں سفید ہو گئی“ (۵) ”یعنی بیٹوں نے کہا کہ قسم اللہ کی (اے ابا) تم تو بیش یوسف ہی کو یاد کرتے رہو گے یہاں تک کہ بخت مریض ہو جاؤ گے یا بالکل ہلاک ہو جاؤ گے“ سورہ یوسف: ۸۵۔

وَاعْلَمُ مِنَ اللَّهِ مَا لَا تَعْلَمُونَ ﴿۱﴾ یہ وہی مضمون ہے ہم در تو گریزمن - دیکھئے ماں جب بچے کو مارتی ہے تو وہ روتا ضرور ہے لیکن روکر پھر ماں ہی کو لپٹ جاتا ہے۔ بس بڑا کمال ان اولیاء اللہ کا ہے کہ ان کو غم محسوس ہو اور از جارفۃ نہ ہوں ﴿۲﴾ اور اس شخص کی کیا ہمت ہے کہ ادھر سے ان کو ایسی لذت دی گئی ہے کہ اس کے غلبہ میں سب بھول گئے اور جو یعقوب علیہ السلام نے فرمایا: ﴿۳﴾ وَاعْلَمُ مِنَ اللَّهِ مَا لَا تَعْلَمُونَ مطلب یہ ہے کہ برش اور حزن کا راز تم کو معلوم نہیں ہے وہ مجھ کو معلوم ہے یہاں سے یہ معلوم ہوا کہ کاملین کی حالت کا اندازہ عوام اور ناقصین بلکہ متوضطین بھی نہیں کر سکتے۔ مولانا فرماتے ہیں:

کار پا کاں را قیاس از خود مکیر گرچہ ماند در بشتن شیر و شیر
 جملہ عالم زین سبب گمراہ شد کم کے زابدال حق آگاہ شد
 گفت اینک ما بشر ایں شاں بشر ماو ایشان بستے خوانیم و خور ﴿۴﴾
 اور وجہ اس کی یہ ہے کہ کاملین بظاہر عوام مؤمنین کے مشابہ ہوتے ہیں ان
 میں کوئی امتیازی نشان نہیں ہوتی اس لئے ان کے مراتب کا دراک ہر ایک کو نہیں
 ہو سکتا۔ ظاہر حال ان کا اور عوام کا یکساں ہوتا ہے پھر کیسے کوئی پہچانے۔ ہاں
 جو صاحب بصیرت ہے اس کو دراک ہوتا ہے پس صورت عوام کے مشابہ اور حقیقت
 متفاوت، جیسے کسی بزرگ نے حضرت حق سے ناز کر کے پوچھا تھا کہ اے اللہ فرعون

(۱) ”تو اپنے رنگ غم کا اپنے اللہ سے ٹکوہ کرتا ہوں اور میں اپنے اللہ کے بیہاں کی وہ باتیں جانتا ہوں جو تم نہیں جانتے“ سورہ یوسف: ۸۲: (۲) بے قابو نہ ہوں (۳) ”میں اللہ کے بیہاں کی وہ باتیں جانتا ہوں جو تم نہیں جانتے“ سورہ یوسف: ۸۲: (۴) ”بزرگوں کے افعال کو اپنے اوپر قیاس مت کرو اگرچہ ظاہر میں دونوں یکساں ہیں جیسے شیر و شیر یکساں ہیں تمام دنیا اسی خام خیالی کی وجہ سے گمراہ ہو گئی کہ انہوں نے اللہ کے اولیاء کو پہچانا نہیں اور کہنے لگے کہ ہم بھی انسان ہیں وہ بھی انسان ہیں وہ بھی کھاتے پیتے ہیں ہم بھی کھاتے پیتے ہیں۔“

نے ﴿اَنَا رَبُّكُمُ الْاَعْلَى﴾ (۱) کہا اور منصور نے (انا الحق) ”میں حق ہوں“ کہا دونوں کا ایک ہی مدلول ہے پھر کیا وجہ ہے کہ ایک مردود ہوا اور دوسرا مقبول۔ ارشاد ہوا کہ فرعون نے (اَنَا رَبُّكُمُ الْاَعْلَى) ”میں تمہارا بلند مرتبہ رب ہوں“ ہمارے مٹانے کو کہا تھا۔ اس لئے ملعون ہوا اور منصور نے (انا الحق) ”میں حق ہوں“، اپنے مٹانے کو کہا۔ اس لئے مقبول اسی مضمون کو مولانا فرماتے ہیں:

گفت فرعون نے انا الحق گشت پست گفت منصورے انا الحق گشت مست
 رحمة اللہ ایں انا را دروفا لعنة اللہ آں انا را در قفا (۲)
 منصور کے (انا الحق) کے معنی یہ تھے کہ انا کوئی شنبیں جس کو انا کہا جاتا ہے وہ بھی حق ہے اور فرعون کے (انا الحق) کے معنی یہ ہیں کہ حق جس کو کہا جاتا ہے وہ انا (میں) ہی ہوں سوائے میرے کوئی حق نہیں ہے۔ یہاں بھی صورت دونوں قول کی یکساں اور معنی متفاوت۔ غرض انبیاء مغلوب نہیں ہوتے لیکن رضا میں کامل ہوتے ہیں اور مغلوب نہ ہونے کے سبب انبیاء کو مصیبت میں لذت نہیں ہوئی اور جن پر حال غالب تھا ان کو مصیبت میں کلفت نہیں محسوس ہوئی بلکہ لذت اور مزہ آیا اور تیسرا وہ عوام ہے کہ ان کو مصیبت میں الٰم اس قدر محسوس ہوتا ہے کہ وہ اس میں کھپ جاتے ہیں اور دوسری جہت مقابل یا تو بالکل گم ہو جاتی ہے یا مغلوب ہو جاتی ہے اور بعضوں کی بلکہ اکثر کی زبان سے شکوہ اور شکایت بھی اپنے مولا کا نکلتا ہے عوام کی مصیبت ان کا جیل خانہ ہے اور خواص کے لئے زخم کا نشتر ہے عوام مصیبت میں اسی کا سبق لے کر بیٹھ جاتے ہیں جس کا کوئی حاصل نہیں۔ سو ایسا نہ کرنا چاہیے (۱) ”میں تمہارا بلند مرتبہ رب ہوں“ (۲) ”فرعون نے انا الحق کہا مردود ہوا، حضرت منصور ﷺ نے انا الحق کہا مقبول ہوئے، وفا میں انا اللہ کی رحمت ہے اس اتنا کے پیچھے اللہ کی لعنت ہے۔

بلکہ مون کو چاہیے کہ جو معالجات اور آداب ہر مرض اور ہر حال کے متعلق حق تعالیٰ نے ہم کو ارشاد فرمائے ہیں ان پر عملدرآمد کرے اس لئے کہ کوئی مرض ایسا نہیں ہے جس کا علاج ہم کو نہ بتایا گیا ہو۔

درد ازیارت درمان نیز ہم دل فدائے او شدو جاں نیز ہم (۱)

حقوق مصائب

اب دیکھنا چاہیے کہ مصیبت کے کیا حقوق ہم پر لازم کیے گئے ہیں سو ارشاد ہے: ﴿إِذَا أَصَابَتْهُمْ مُّصِيبَةٌ لَا قَالُوا إِنَّا لِلَّهِ وَإِنَّا إِلَيْهِ رَجُعُونَ﴾ یعنی ان پر کوئی مصیبت آتی ہے تو کہتے ہیں۔ ﴿إِنَّا لِلَّهِ وَإِنَّا إِلَيْهِ رَجُعُونَ﴾ (۲) لیکن یہ مراد نہیں ہے کہ صرف زبان سے (ان اللہ) ان کا وظیفہ پڑھتے رہیں۔ حضرت اگرزا وظیفہ پڑھنا مراد ہوتا اور کوئی مناسبت آپ کے حال سے ان کلمات کو نہ ہوتی تو رکوع میں (سبحان ربی العظیم) ”پاک ہے میرا رب عظمت والا“ اور سجدہ میں (سبحان ربی الاعلیٰ) ”پاک ہے میرا رب برتری والا“ کہنے کی خصوصیت نہ ہوتی، دونوں میں ایک قسم کا ذکر مشروع ہوتا۔ یہ ضروری ہے کہ (سبحان ربی العظیم) کو رکوع کی حالت سے مناسبت ہے اور (سبحان ربی الاعلیٰ) کو سجدہ کے ساتھ تعلق خاص ہے جن کی وجہ سے دونوں میں تقاوٹ ہوا اور وہ بظاہر یہ ہے کہ سجدہ میں پستی زیادہ ہے کہ اشرف الاعضاء کو اخس الالشیاء کے ساتھ ماحصل کر دیا ہے (۳) حالت مقتضی ہے کہ حق تعالیٰ کی صفت زیادت علوکو (۴) مختصر کیا جائے جو

(۱) ”درد بھی مجبوب کی طرف سے ہے اور علاج بھی مجبوب کی طرف سے ہے، دل اور جان میری اس پر فدا ہے“ (۲) ”ہم سب اللہ ہی کے لئے ہیں اور اللہ کی طرف لوٹنے والے ہیں“ (۳) اعضاء میں جو سب سے افضل عضو یعنی پیشانی تھی اس کو سب سے پست چیز یعنی زین پر لگایا (۴) اللہ کی زیادہ بلندی کا اختصار کیا جائے۔

مدول ہے افعل تفضیل کا کہ وہ پاک ذات سب سے برتر ہے اور رکوع میں بہ نسبت سجدہ کے پستی کم ہے اس لئے اس حالت میں نفس عظمت کا استحضار مناسب ہوا کہ صیغہ فعلی افعل کی طرح نہیں ہے معنی تفضیل میں۔ پس معلوم ہوا کہ نزا وظیفہ پڑھنا مراد نہیں ہے بلکہ دل سے اس کو سمجھ کر اس سے متاثر ہونا مقصود ہے۔ اسی واسطے ہر قول کی نسبت ارشاد ہے: ﴿قُلْ لَهُمْ فِي أَنفُسِهِمْ قَوْلًا مَبْلِيغًا﴾ کہ آپ ان کو ایسی بات فرمائیے کہ جو مؤثر ہو اور بات تو وہی ہے جس کا نشانہ قلب ہو۔ جیسا شاعر کہتا ہے:

ان الكلام لفى الفواد وانما جعل اللسان على الكلام دليلا
 ليعنى كلام تدول میں ہے اور زبان تو کلام کی نزی ترجمان ہے بس (قالوا)
 کے معنی یہ نہیں ہیں کہ قالوا باللسان بلکہ یہ ہیں (قالوا من انفسهم) یعنی اپنے دل سے کہتے صرف زبان سے نہیں کہتے۔ آپ شاید اس کو سن کر یہ سمجھے ہوں گے کہ دل میں یہ وظیفہ پڑھ لیں گے۔ لیعنی الفاظ کا خیال کر لیں۔ افسوس

اگر غفلت سے باز آیا جفا کی تلافی کی بھی ظالم نے تو کیا کی

قرآن کا اعجاز

یاد رکھو کہ نزا دل کا فعل بغیر سمجھے بھی کام کا نہیں، حق تعالیٰ اس کی بھی شکایت فرماتے ہیں: ﴿وَلَهُمْ قُلُوبٌ لَا يَفْقَهُونَ بِهَا﴾ یعنی ان کفار کے لئے دل ہیں کہ ان سے سمجھتے نہیں۔ پس دل سے کہنا بے معنی تھیں و تصور الفاظ بھی کار آمد نہیں ہے بلکہ مضمون کا فہم شرط ہے۔ اس لئے ہم اس کی شرح بقدر ضرورت بیان کرتے ہیں۔ ارشاد ہوتا ہے کہ وہ مصیبت کے وقت کہتے ہیں انما اللہ یعنی دل سے اپنے یہیں رکھتے ہیں کہ ہم اللہ کی ملک ہیں سجان اللہ کیا تعلیم ہے۔ مطلب یہ ہے کہ جب یہ امر ثابت ہے کہ ہم سب اللہ کی ملک ہیں اور ملک اور قبضہ ولصرف کا کوئی حصہ ہمارا

نہیں تو اگر مالک اپنی کسی شے کے اندر تغیرت بدل کرے اور اپنی ایک مملوک چیز کو اپنی دوسری مملوک چیز سے جدا کر دے تو یہ امر قبل اعتراض و مزاحمت نہیں ہے۔ دیکھئے اگر آپ کی ملک میں ایک الماری ہے اور اس میں کچھ کتابیں رکھی ہیں اگر آپ ان کتابوں کی ترتیب بدل دیں کہ ان میں ایک کتاب کو کسی دوسرے خانہ میں رکھ دیں تو وہ کتاب جس سے علیحدہ کیا ہے یہ نہیں کہہ سکتی کہ میری بہن کو علیحدہ کیوں کر دیا اور نہ کوئی اور کہہ سکتا ہے کہ اس کتاب کی جگہ کیوں بدلتی دی۔ پس اگر ہمارا مالک ہمارے کسی عزیز کو ہم سے علیحدہ کر کے دوسرے جہاں میں منتقل کر دے تو ہم کو کوئی حق نہیں ہے کہ چوں و چرا کریں۔ وہ مالک ہیں (یتصرف فینا کیف یشاء) (۱) پس مومن کو چاہیے کہ ان کے معنی کو سمجھ کر تسلی حاصل کر لے اور واقعی اگر یہ مضمون قلب میں راست ہو جائے (۲) تو مادہ غم کو بخ سے (۳) کاٹنے والا ہے اس کے ہوتے ہوئے رنج اور حسرت کا نام نشان نہیں رہ سکتا۔ دیکھئے یہ ہے تعلیم اسلامی کہ بقراط اور سقراط اور جہاں بھر کے فلاسفہ اس کا مقابلہ نہیں کر سکتے اور اگر کوئی مدعا ہو تو بتلائے کہ اس کے سوا کوئی تدبیر ہے کہ جس سے انسان کو تسلی حاصل ہو اور گواں قدر جملہ بھی مصیبت کا اثر دور کرنے کے لئے کافی تھا لیکن یہ اس شخص کے لئے ہے کہ توحید کے اندر اس کا قدم راست ہے اور اعتقاد کے ساتھ حال بھی میسر ہو اور جو اس مرتبہ کا نہ ہو اس کے دل میں خیال گز رہ سکتا ہے کہ اس پر تو ہمارا ایمان ہے کہ ہم سب اللہ کے ہیں اور نہ ہم کو حق چوں و چرا کا ہے لیکن چونکہ ہمارا بیٹھا یا عزیز ہم سے جدا ہو گیا ہے اس کا رنج ہمارے دل کو پاش پاش کر رہا ہے اور اس کی مفارقت (۴) دائی ہم کو ستارہ ہی ہے اس کا کیا علاج۔

(۱) ہم میں جیسے چاہیں تصرف کریں (۲) دل میں جم جائے (۳) غم کو بھر سے اکھاڑ پھینکئے گا (۴) جدائی بھی شے کے لئے ہونا۔

عوام کی تسلی کا سامان

اس لئے اس پر (وانا الیہ راجعون) بھی بڑھادیا گیا ہے یعنی ہم سب اسی کی طرف جانے والے ہیں۔ مطلب ہے کہ اگر تم کو بہت ہی بے قراری ہے اور وہی شے تمہارا مطلوب ہے اور اس کے بغیر تم کو چین نہیں آتا تو تم اپنے نفس سے کہو کہ ہم سب اسی طرف جانے والے ہیں وہاں سب ایک دوسرے سے مل لیں گے اور حیات دنیوی کا زمانہ وہاں رہنے کے مقابلہ میں کچھ بھی نہیں اب گزر جائے گا جب یہ مضمون پیش نظر ہو گا اور یقین کامل اس کا ہو جائے گا تو پوری تسلی اور راحت اس کو حاصل ہو جائے گی۔ یہ ہے قرآن کا اعجاز معنوی اور یہ ہیں اس کی تعلیمات آج کوئی دکھلائے تو کہ ایسی تعلیم کہاں ہے اور تمام تعلیم یافہ اور فلاسفہ مجمع ہو کر بتلائیں کہ اس کے سوا کون سا طریقہ ہے تسلی کا اور کچھ اسی باب میں یہ تعلیم نادر نہیں بلکہ قرآن و حدیث کی تمام تعلیمات ایسی ہی ہیں واللہ الحمد میں تقسم کہتا ہوں کہ جس کا قرآن و حدیث پر ایمان نہیں ہے یا ایمان میں ضعف ہے اس کی راحت اور تسلی کا کوئی طریقہ ہی نہیں اور قرآن مجید کی ہر ہر ادا ایسی ہے کہ بے اختیار یہ شعر یاد آتا ہے:

زفرق تا بقدم ہر کجا کہ می گرم کرشمہ دامن دل می کشد کہ جا بخاست^(۱)
 یہ حق ہے مصیبت کا کہ جو ہم کو تعلیم کیا گیا ہے اس حق کے ادا کرنے والے کو ناگواری رہ ہی نہیں سکتی۔ دیکھو اگر ہم کو یہ معلوم ہو جائے کہ فلاں عزیز حیدر آباد کا وزیر اعظم ہو گیا ہے کہ ہم بجائے اس کے کہ اس کی جدائی کا رنج ہو خوشی ہو گی

(۱) ”سر سے پیر تک جس طرف نظر کرتا ہوں کرشمہ دامن دل کو کھینچتا ہے کہ جہیں جگہ محبوبیت کی ہے یعنی اس کا وہ صن ہے کہ ہر پہلو سے محبوبیت برستی ہے۔“

اور شوق ہو گا کہ کسی طرح ہم بھی وہاں پہنچیں، اسی طرح معتقد آخرۃ (۱) کو وہاں جانے کا شوق ہونا چاہیے اور جو وہاں پہنچ گئے ہیں ان پر خوش ہونا چاہیے کہ اچھا ہوا کہ دنیا کے قید خانہ سے ان کو رہائی ہوئی۔ بعضے بزرگوں پر اس درجہ بیہاں کے چھوٹے کا شوق ہوا ہے انہوں نے اس کی تمنا کی ہے چنانچہ بعض ان میں سے کہتے ہیں:

خرم آں روز کریں منزل ویران بروم	راحت جاں طلیم وزپے جاناں بروم
نذر کردم کہ گر آید بسرایں غم روزے	تادر میکدہ شاداں وغزل خواں بروم (۲)

میکدہ اصطلاحی لفظ ہے اس سے مراد مقام قرب ہوتا ہے اور بعض مرتبہ میکدہ سے راہ محبت و عشق اور کعبہ سے طریق زہدو عبادت بھی مراد لیتے ہیں۔ چنانچہ حافظ شیرازی کہتے ہیں:

از مدرسہ بکعبہ روم یا بمیکدہ	اے پیرہ بگو کہ طریق صواب چیست (۳)
غرض اس مضمون کو سمجھنے کے بعد غم بالکل جاتا رہے گا اور اگر اب بھی رہے تو سمجھ لو کہ اس مضمون کا اس کو یقین ہی نہیں ہوا اور وہ غم کے اندر اپنی عمر فضول ضائع کر رہا ہے جس سے کوئی حاصل نہیں۔ اس لئے کہ وہ محبوب سے مل گا تو ہے نہیں۔ جیسا عرفی کا شعر ہے:	

عرفی اگر بگری یہ بمیسر شدے وصال	صد سال ی تو اں تمنا گریستن (۲)
---------------------------------	--------------------------------

محبت کا تقاضا

صاحبوا! اگر آپ کا محبوب کوئی آپ کی چیز لے لے تو وہ محبوب اگر آپ کا

(۱) آنرت کا یقین رکھنے والے کو (۲) ”وہ دن بہت اچھا ہو گا کہ اس ویرانہ مکان لعنتی دنیا سے جاؤں، جان کو آرام مل جائے اور محبوب کے دیدار کے لئے چلا جاؤں میں نے نذر کی ہے کہ اگر یہ دن نصیب ہو جائے تو خوش و خرم اور غزل پڑھتا ہوا جاؤں“ (۳) ”مدرسہ سے طریق زہد اختیار کروں یا طریق عشق اے پیرا راہ بتلا کہ کون سا طریق مناسب ہے“ (۴) ”عرفی اگر رونے سے وصال محبوب میسر آجائے تو میں سو بر س نکل اس کی تمنا میں رو سکتا ہوں“

محبوب ہے تو آپ کچھ بھی چوں و چرانہیں کریں گے بلکہ خوش ہوں گے اور اگر چوں و چرا کرو تو معلوم ہوا کہ وہ محبوب آپ کو محبوب نہیں بلکہ وہ شے محبوب ہے بلکہ محبت کا مقتضی تو یہ تھا کہ آپ روئیں بھی نہیں مگر اس پر یہ شبہ آپ کریں گے کہ انہیاء بھی تو مصیبت میں روئے ہیں جیسا کہ ابھی حضور صلی اللہ علیہ وسلم کا رونا صاحبزادہ کے انتقال پر مذکور ہوا ہے۔ بات یہ ہے کہ ہمارے رونے اور ان حضرات کے رونے میں زمین و آسمان کا فرق ہے ہم تو محض اس شے کی یاد میں روتے ہیں اور وہ حضرت دیکھتے ہیں کہ اس وقت حضرت حق کو ہمارا رونا ہی مطلوب ہے کہ دلیل افتخار ہے (۱) اس لئے روتے ہیں سو آپ کو بھی رونے کی اجازت ہے اس محبوب شے کا لے لینا خود دلیل ہے اس کی، کہ محبوب حقیقی کو مصلحت کے لئے تمہارا رلانا بھی منظور ہے سور وہ لیکن حدود کی رعایت رکھو کہ اس محبوب شے کو محبوب حقیقی سے مت بڑھاؤ کہ اس کا ہی وظیفہ کرلو، بس رورلا کر پھر محبوب حقیقی کی یاد میں مشغول ہو جاؤ، اگر بالکل نہ روئے تو بھی آپ نے اس مصیبت کے راز کو نہ سمجھا اور اگر ساری عمر روتے رہے اور اسی کو لے لیا تو ماں اک حقیقی آپ کا محبوب نہ ہوا، خدا کے سامنے روؤ، اس کے دھلانے کو روؤ تاکہ افتخار اور بجز تمہارا ظاہر ہو، خدا سے دوسروں کے سامنے روؤ، جو اس راز کو سمجھ گئے ہیں وہ روئے بھی ہیں۔ مولانا رومی فرماتے ہیں:

کیں تضرع را بحق قدر ہاست	کان بہا کا نجاست زاری را کجاست
گر تو خواہی کز بلا جاں و آخری	جان خودر او تضرع آوری
اے خوش آں دل کہ آن گریاں اوست	اے خوش آں دل کہ آن بیان اوست (۲)

(۱) عاجزی کی دلیل ہے (۲) ”اس گریہ وزاری کی اللہ تعالیٰ کے نزدیک بہت قدر ہے جو قیمت اس کی دربار خداوندی میں ہے وہ گریہ وزاری کہاں ہے۔ اگر بلا سے چھکارا چاہتے ہو تو اپنی جان کو گریہ وزاری میں لاو، وہ آنکھ بہت اچھی ہے جو محبوب کی جداوی میں رونے والی ہے اور وہ دل بہت اچھا ہے جو محبوب کی محبت میں بربیاں ہے۔“

پس جو مصیبت میں اس کے رلانے سے روتے ہیں وہ بھی گریاں اوس ت
میں داخل ہیں رونا اور مصیبت دونوں بڑی نعمت ہیں کہ اس میں بندہ کا افتخار ظاہر
ہوتا ہے پس جونہ روئے اور ضبط کر کے پتھر سا بارہے اس نے مراد حق کو پورا نہ کیا۔
حضرت امیر المؤمنین عمر فاروق رضی اللہ تعالیٰ عنہ بیمار ہوئے کسی نے پوچھا کہ
حضرت کیسی طبیعت ہے، فرمایا اچھی نہیں بیمار ہوں۔ کسی نے پوچھا حضرت آپ تو
بڑے عارف ہیں جزع فزع کرتے ہیں، فرمایا کہ دیوانے ہو کیا؟ میں اپنے خدا
کے سامنے بہادر بنوں کو وہ تو میرا ضعف ظاہر کریں اور میں قوت ظاہر کروں۔ ایک
بزرگ رورہے تھے کسی نے پوچھا آپ کیوں رورہے ہیں، فرمایا کہ بھوک لگ رہی
ہے اس شخص نے کہا حضرت آپ بھوک میں روتے ہیں، فرمایا کہ محبوب حقیقی جب
ہمارے رونے ہی کو بھوک لگا دیں تو ہم کیوں نہ رو دیں مگر ایسا رونا نہیں جس رونے
کی مشق عورتوں کو ہوتی ہے جب کہیں تعربیت وغیرہ میں جاتی ہیں تو ذولی گاڑی میں
اچھی خاصی ہوتی ہیں اور اس سے اترتے ہی ہو ہو کرنا شروع کر دیتی ہیں، غرض رونا
جو غم میں بے ساختہ بوجہ جوش حزن ہو (۱)ہم نو ع نہیں بلکہ عین مراد حق ہے یہ بھی ہے
کہ بطريق مذکور نفس کو تسلی دو، پس جب اس طرح مراد حق پوری ہو جائے تو اب
اس روئے کے شغل کو چھوڑ دا اور اگر سوچ سوچ کر اس کو لے کر بیٹھ گئے تو یہ براہے
اور حق تعالیٰ بربان حقیقت اس کو پکار پکار کر کہتے ہیں کہ اے شخص جس کے پاس ہم ہوں
اس کو کون چیز غمگین کر سکتی ہے تو جو اسی کو لے بیٹھا ہے، معلوم ہوا کہ ہم تجھ کو محبوب نہیں۔

محبت کا مظاہرہ

اور صاحبو! غور تو کرو حضور صلی اللہ علیہ وسلم صحابہ کے قلوب میں جیسے محبوب
تھے اتنا محبوب کسی محبت کی نظر میں نہ کوئی ہوا اور نہ ہوگا، آپ کی محبویت کی یہ
(۱) غم کی شدت سے جو رونا بے ساختہ آجائے۔

کیفیت تھی کہ آپ کا آب دہن مبارک اور آب بینی (۱) صحابہ زمین پر نہ گرنے دیتے تھے فوراً اپنے منہ کو اور بدن کو مل لیتے تھے اور چاٹ لیتے تھے کوئی اس قصہ کو سن کر دل میں اپنے گہن نہ کرے اس لئے کہ اول تو محبت وہ شے ہے کہ کسی مرد اور عورت کے ساتھ اگر تعلق ہو جاتا ہے تو یہ معاملہ اس کے ساتھ بھی لوگ کرتے ہیں اور حالانکہ یہ محبت مخفی نفسانی و شہوانی ہوتی ہے اور جہاں محبت حقیقی ہو وہاں اگر یہ امر ہو تو تجہب کیا ہے۔ دوسرے یہ کہ حضور صلی اللہ علیہ وسلم کی ذات اقدس نفاست اور لطافت میں اس درجہ پر تھی کہ ہمارے علماء نے تصریح کی ہے کہ حضور صلی اللہ علیہ وسلم کا بول و براز (۲) بھی پاک تھا۔ ایک صحابی نے غلطی سے حضور صلی اللہ علیہ وسلم کا خون پی لیا تھا ان کی اولاد میں کئی نسل تک خوشبو رہی اور حضور صلی اللہ علیہ وسلم کا پسینہ مبارک بجائے عطر کے استعمال کیا جاتا تھا، پس جب آپ کے فضلات میں نہ بو تھی نہ کدورت تو پھر طبعی گہن بھی نہیں ہو سکتی اور آپ صلی اللہ علیہ وسلم کی محبوبیت کی یہ کیفیت تھی کہ عورتیں طبعاً اپنی اولاد کی محبت میں غرق ہوا کرتی ہیں لیکن حضور صلی اللہ علیہ وسلم کے ساتھ ان کی محبت کی یہ حالت تھی کہ ایک غزوہ سے حضور صلی اللہ علیہ وسلم تشریف لارہے تھے کہ ایک عورت سراہ اشتیاق میں کھڑی تھی کسی نے کہا کہ تیرے بیٹے اور بھائی شہید ہو گئے تو وہ پوچھتی ہے کہ یہ تو بتلا دو کہ حضور صلی اللہ علیہ وسلم بھی صحیح سلامت ہیں۔ لوگوں نے کہا کہ ہاں وہ تو ہیں، کہنے لگی کہ کچھ پروانیں، ان کی تو یہ حالت تھی۔

فان ابی والدتی و عرضی لعرض محمد منکم وقاء (۲)
پھر اس قدر آپ کی محبوبیت پر آپ قیاس کیجئے کہ حضور صلی اللہ علیہ وسلم کی

(۱) آپ کا تھوک اور ناک کی ریش (۲) پیشاب پاکخانہ (۳) یقیناً میرے باپ اور میری ماں اور میری آبرو
محمد صلی اللہ علیہ وسلم کی آبرو کے لئے تم سے چکاوے ہے۔

وفات پر صحابہؓ کی کیا حالت ہوئی ہوگی۔ صحابہؓ پر یہ صدمہ ایسا ہوا کہ اس صدمہ کی نظر رونے زمین پہلے کبھی ہوئی اور نہ آئندہ ہوگی۔

صحابہ کا صبر و استقامت

لیکن دیکھنا یہ ہے کہ صحابہ رضی اللہ تعالیٰ عنہم نے اس صدمہ میں کیا کیا۔ سب سے زیادہ ہوش و حواس کے ساتھ اس صدمہ میں سیدنا ابو بکر صدیق رضی اللہ تعالیٰ عنہ ہی رہے جو سب سے زیادہ عاشق تھے ورنہ بقیہ صحابہ کے شدت صدمہ سے ہوش بجا نہ تھے جب صدیق اکبرؓ نے یہ کیفیت دیکھی تو فوراً منبر پر تشریف لے گئے۔ صحابہ رضی اللہ تعالیٰ عنہم کی بعد حضور صلی اللہ علیہ وسلم کے حضرت ابو بکر صدیق رضی اللہ تعالیٰ عنہ پر خاص نظر تھی۔ جب ان کو منبر پر دیکھا سب منبر کے گرد جمع ہو گئے۔ حضرت ابو بکر صدیق رضی اللہ تعالیٰ عنہ نے بعد حمد و نعمت فرمایا: (الا ان من کان منکم يعبد محمدا فان محمدا قد مات ومن کان يعبد الله فان الله حی لا یموت) (۱) اور اس کے بعد یہ آیت ﴿وَمَا مُحَمَّدٌ إِلَّا رَسُولٌ قَدْ خَلَّتْ مِنْ قَبْلِهِ الرُّسُلُ طَافَّاً إِنَّمَا أُوْ قُتِلَ انْقُلَبَتْ عَلَى أَعْقَابِكُمْ وَمَنْ يَنْقِلِبْ عَلَى عَقَبَيْهِ فَلَنْ يَضُرَ اللَّهَ شَيْئاً﴾ (۲)۔ حضرت ابو بکر صدیق رضی اللہ تعالیٰ عنہ نے حضور صلی اللہ علیہ وسلم کا فانی ہونا بیان فرمایا اور جس کے واسطے حضور صلی اللہ علیہ وسلم دنیا میں تشریف لائے تھے اس پر استقامت کی تعلیم فرمائی اور اس کے بعد حق تعالیٰ ارشاد فرماتے ہیں: ﴿وَمَا كَانَ لِنَفْسٍ أَنْ تَمُوتَ إِلَّا يَأْذِنُ اللَّهُ كِتَابًا مُؤَجَّلًا﴾ (۳) یعنی کسی جان کے لئے (۱) یعنی آگاہ ہوجاؤ، بے شک جو تم میں سے محمد صلی اللہ علیہ وسلم کی عبادت کیا کرتا تھا تو محمد صلی اللہ علیہ وسلم تو وفات پا گئے ہیں اور جو اللہ کی عبادت کیا کرتا تھا تو اللہ تعالیٰ زندہ ہے ان کو موت نہ آئے گی، (۲) یعنی نہیں ہیں محمد صلی اللہ علیہ وسلم مگر ایک رسول ان سے پہلے بھی بہت رسول گزر چکے ہیں کیا پس اگر وہ مر جائیں گے تو تم اپنی ایزیوں کے مل پھر جاؤ گے اور جو شخص پھر جائے گا تو وہ اللہ کا ہرگز کچھ نہ بگاڑے گا، "سورہ ال عمران: ۱۲۳" (۳) آل عمران: ۳/۱۲۵۔

یہ نہیں ہے کہ وہ بغیر حکم الٰہی کے مر سکے اور آپ نے آیت بھی پڑھی ﴿إِنَّكَ مِنْ
وَآنَّهُمْ مَيْتُونَ﴾ صحابہ رضی اللہ عنہم فرماتے ہیں کہ ابو بکر صدیق رضی اللہ تعالیٰ عنہ کا یہ
کلام سن کر ہماری یہ حالت ہوئی کہ گویا ہم نے یہ آیت پہلے بھی نہ سنی تھی۔ مطلب یہ
ہے کہ ابتداء میں کلام اللہ سن کر جو حالت قلب کے تاثر کی ہوا کرتی ہے اس کو سن کرو ہی
حالت ہو گئی اور ہوش سے آگئے۔

خدمت دین

اس کے بعد حضرت ابو بکر صدیق رضی اللہ تعالیٰ عنہ نے فرمایا کہ غور کرنا
چاہیے کہ حضور صلی اللہ علیہ وسلم جس کام کے لئے تشریف لائے تھے یعنی دین حق کی
اشاعت اور احیاء وہ کام ہم کو کرنا چاہیے چنانچہ صحابہ رضی اللہ تعالیٰ عنہم اس شغل کو
لے کر نہیں بیٹھے اور سب کے سب فوراً خدمت دین میں مصروف ہو گئے۔ چنانچہ
غزوہات اور فتوحات اور تفسیر اور حدیث اور فقہ اور علوم کی اشاعت خدمات دین اس درجہ
تک کیں کہ نادان آدمی کو دیکھ کر سرسری نظر سے یہ خیال ہو سکتا ہے کہ جو کام حضور صلی
اللہ علیہ وسلم کے وقت میں نہیں ہوئے تھے وہ صحابہ رضی اللہ تعالیٰ عنہم اور بعد کے علماء
نے کئے حالانکہ یہ غلط ہے اس لئے کہ بنیاد حضور صلی اللہ علیہ وسلم ہی نے رکھی تھی اور بنیاد
رکھنا ہی کسی کام کی مشکل کام ہے اور جب بنیاد رکھی جائے اور بنیاد درست ہو جائے تو
آگے اس کو چلانا کون سا مشکل کام ہے اسی مشکل کے موقف علی الرسول ہونے کے
ضمون کو حق تعالیٰ ارشاد فرماتے ہیں: ﴿لَمْ يَكُنِ الَّذِينَ كَفَرُوا مِنْ أَهْلِ الْكِتَابِ
وَالْمُشْرِكِينَ وَنَفَّرُكُمْ حَتَّى تَأْتِيهِمُ الْبَيِّنَاتُ رَسُولُ اللَّهِ يَتَلَوَّا صَحْفًا مَطْهَرًا فِيهَا
كُتُبٌ قَيْمَةٌ﴾^(۱) (۱) یعنی جو لوگ کافر ہوئے ہیں اہل کتاب اور مشرکین سے وہ

اپنے کفر سے باز آنے والے نہیں تھے یہاں تک کہ ان کے پاس دلیل روشن آئی اور وہ دلیل اللہ کی طرف سے ایک عظیم الشان رسول صلی اللہ علیہ وسلم ہیں جو پاک صحیفوں کی تلاوت کرتے ہیں کہ ان صحیفوں میں لکھے ہوئے مضبوط مضمون ہیں۔ غرض صحابہ نے اس صدمہ جانکا^(۱) کا وظیفہ نہیں کیا حالانکہ صحابہ کے نزدیک حضور صلی اللہ علیہ وسلم سے زیادہ کوئی محبوب نہیں تھا اور اسی وجہ سے صدمہ بے حد سخت تھا پس ہم کو بھی چاہیے کہ ہم صحابہ رضی اللہ تعالیٰ عنہم کی اقتدار کریں۔

نسخہ کیمیا

حضور صلی اللہ علیہ وسلم ارشاد فرماتے ہیں: (اصب بمصیبة فلیتعز بمصیبته بی) ^(۲) یعنی جس کو کوئی مصیبت پہنچے اس کو چاہیے کہ میری مصیبت سے وہ تسلی حاصل کرے یعنی میری وفات سے جو میری امت کو صدمہ پہنچا ہے اس کو یاد کرے یعنی یہ سوچ کہ حضور صلی اللہ علیہ وسلم تو اس میرے محبوب سے بھی زیادہ محبوب ہیں جب آپ صلی اللہ علیہ وسلم ہی اس حیات ظاہری میں نہ رہے اور اس پر ہم نے صبر کر لیا تو اس کی کیا پرواہ ہے اس پر وہ شخص شبہ کر سکتا ہے جو یہ کہے کہ مجھے حضور صلی اللہ علیہ وسلم کے ساتھ محبت ہی نہیں لیکن مسلمان تو ایسا کہہ نہیں سکتا۔ بفضلہ تعالیٰ ہر مسلمان کو اپنی جان، اولاد اور مال سے زیادہ محبت حضور صلی اللہ علیہ وسلم کے ساتھ ہے اور جس کو نہیں اس کی طرف ہمارا روئے سخن نہیں ہے ^(۳)۔ غرض ان طریقوں کے اختیار کرنے سے مصیبت کا جوز زیادہ ناگواری کا درجہ ہے وہ نہ رہے گا ورنہ مصیبت اپنی اپنی حد سے بڑھ کر حضرت حق سے مانع ہو جائے گی اور یہ اور زیادہ مصیبت پر مصیبت ہوگی۔ یہ آداب ہیں مصیبت کے، الحال صد و چیزیں حضرت حق

(۱) اس جان لیوا صدمہ کو لکیرنیں بیٹھ گئے کہ اسی میں مشغول رہے (۲) سنن ابن ماجہ، کتب الجائز، باب مانع فی الصغر علی المصیبة: رقم المدیث: ۱۵۹۹: (۳) ہمارا مخاطب ہی نہیں۔

سے مانع ثابت ہوئیں، نعمت اور مصیبت پھر ان کی اور بہت سی جزئیات ہیں پس ان میں سے امہات جزئیات کی فہرست ان آیات میں ارشاد فرماتے ہیں۔ ارشاد ہے: ﴿مَا أَصَابَ مِنْ مُّصِيبَةٍ إِلَّا بِأَذْنِ اللَّهِ﴾ یعنی کوئی مصیبت نہیں پہنچتی مگر اللہ کے حکم سے یہ علاج ہے مصیبت کے مانع ہونے کا مطلب یہ ہے کہ جب ہم مالک اور محظوظ ہیں اور مصیبت ہمارے ہی حکم سے آتی ہے تو تم کو اس پر اعتراض اور چوں و چرا کا حق نہیں ہے اگر حق تعالیٰ کی مالکیت اور محظوظیت اور اس کا اعتقاد کہ مصیبت اسی کے حکم سے آتی ہے قلب میں راست ہو جائے (۱) تو مصیبت کی شدت الہ قلب کو ہرگز از جارفۃ نہ کرے گی (۲)۔ یہ سخن کیمیا کا اثر رکھتا ہے۔

فقدان عمل

آگے ارشاد ہے: ﴿وَمَنْ يُؤْمِنْ بِاللَّهِ يُهْدِ قُلْبَهُ﴾ یعنی جو شخص اللہ تعالیٰ کے ساتھ ایمان رکھتا ہے اللہ تعالیٰ اس کے قلب کو اس علاج کی ہدایت فرماتا ہے۔ یہ جواب ہے ایک سوال کا جو جملہ اولیٰ کو سن کر ناشی ہو سکتا ہے (۳)۔ وہ یہ کہ حق تعالیٰ نے علاج تو بتلادیا اور ہمارا اس پر ایمان بھی ہے کہ مصیبت اس کے حکم سے آتی ہے لیکن قلب میں اس کا کچھ اثر نہیں ہوتا تو اس کا جواب ارشاد ہے کہ تمہاری طرف سے ایمان اور ایقان ہونا چاہیے کام تم شروع کرو، یعنی یقین تم پختہ کرلو، باقی ہدایت اور اثر تو ہم دیں گے، ہاں جو تمہارا کام ہے اگر تم وہی نہ کرو تو اس کا کوئی علاج نہیں، ہم لوگوں کی آج کل یہ حالت ہے کہ کام تو کرتے نہیں اور شمات کی امیدیں باندھتے ہیں۔ ہماری ایسی مثال ہے جیسے مریض کسی حکیم کے پاس گئے اور اس سے نسخہ لکھوایا اور شکایت کرتے پھرتے ہیں کہ ہم کوششا نہیں ہوئی کسی نے پوچھا کہ (۱) دل میں جم جائے (۲) مصیبت کی شدید تکمیل بھی دل کو بے قابو نہ کر سکے گی (۳) پہلے جملے کو سکر پیدا ہو سکتا ہے۔

میاں کسی طبیب سے تم نے معالجہ نہ کیا ایک نے کہا کہ جناب نسمہ تو میں نے لکھوا لیا تھا، دوسرے نے کہا کہ میں نے نسخہ کے دام بھی پوچھ لئے تھے، تیسرے نے کہا کہ میں نے خرید بھی لیا تھا، چوتھے نے کہا کہ میں نے اس کو پکا بھی لیا تھا، پانچویں نے کہا کہ میں نے پکایا بھی اور اس کو برتلن میں انڈیل بھی لیا تھا، چھٹے نے کہا کہ جناب میں نے پیا بھی لیکن فوراً قے کر دی، خدا کی بتائی ہوئی تعلیمات پر ہمارا ایسا ہی عمل ہے جیسا کہ ان مریضوں کا ہے کہ تعلیم پر ایک نے بھی عمل نہ کیا پھر شفا ہو تو کیسے ہو۔ میں بقسم کہتا ہوں کہ لوگ کام نہیں کرتے اس طرف سے کچھ کمی نہیں کوئی ذرا کام شروع کر کے دیکھے ہماری تو یہ حالت ہو گئی ہے کہ حرکت ہی نہیں ایک صاحب بمحض سے کہنے لگے کہ نظر کے روکنے پر قدرت نہیں ہے میں نے کہا کہ قدرت تو ہے ہاں یہ کہو کہ روکنے میں کلفت ہوتی ہے (۱) اس کو برداشت نہیں کرتے اور کر سکتے۔ تو بہت دیر تک الجھتے رہے اور میں ان کی ہر بات کا جواب دیتا رہا مگر ان کی سمجھ ہی میں نہ آیا۔ وہ اطراف کا نپور کے رہنے والے تھے، وہاں جا کر انہوں نے خط بھیجا کہ واقعی میری سمجھ میں آ گیا کہ قدرت ہے تو وہ بات کیا ہوئی کہ وہاں پہنچ کر انہوں نے کام شروع کیا۔ یعنی نظر کو روکا تو تجربہ ہوا اور اس سے پہلے کام تو نہیں کیا تھا، خالی باتیں بنا رہے تھے اور اپنے خیال میں اس کو محل سمجھ رکھا تھا اس لئے الجھتے رہے اور بعضے لوگ کام بھی شروع کرتے ہیں اس کا کچھ اثر بھی ہوتا ہے مگر پھر کچھ غلبہ شہوات کا ہوتا ہے اور کام چھوڑ دیتے ہیں سو یہ لوگ طریقہ سے کام نہیں کرتے واللہ اگر طریقے کے موافق کام کریں تو ضرور ہدایت ہو۔

ہدایت کارستہ

حق تعالیٰ خود ارشاد فرماتے ہیں: ﴿وَالَّذِينَ جَاهَدُوا فِينَا لَنَهْدِي نَحْنُهُمْ سُبْلَنَا﴾

(۱) پہنچانی ہوتی ہے۔

یعنی جو لوگ ہمارے راستے میں مجاہدہ کرتے ہیں تو ہم ضرور ان کو اپنے راستے بتلاتے ہیں اسی طریق پر یہاں ارشاد ہے کہ تم کام کرو جب تم کام کرو گے تو تمہارے قلب کو ہم ہدایت کریں گے۔ آگے ارشاد ہے: (وَاللَّهُ بِكُلِّ شَيْءٍ عَلِيمٌ) یعنی اللہ ہر شے کو جانتا ہے پس یہ بھی جانتا ہے کہ کون اس کی راہ میں سعی کرنے والا ہے (۱) اور کون نہیں ہے اس کے بعد جانتا چاہیے کہ مریض کو جو مرض پیش آتا ہے اس کا ایک علاج تو خاص اسی مرض کا ہوتا ہے اور اسی کا خاص پرہیز ہوتا ہے۔ مثلاً مرض اگر خطل سوداء (۲) کے سبب سے ہے تو اسی کا خاص علاج اور خاص پرہیز کرایا جاتا ہے کہ نسخہ بھی اسی کا اور جو چیزیں سوداء بڑھانے والی ہیں ان ہی سے بچنا بھی اور ایک عام علاج اور عام پرہیز ہے کہ جس کو تمام امراض میں پیش نظر رکھنا مریض کو ضروری ہے وہ یہ ہے کہ جو چیزیں عامۃ مضعف اور کلییۃ منافی طبیعت ہیں (۳) ان سے بچنا چاہیے، یہاں تک تھن تھن تعالیٰ نے اس مرض یعنی مصیبت کے مانع عن الطريق ہونے کا خاص نسخہ کہ جو ایک خاص مراقبہ ہے کہ ہر مصیبت اللہ تعالیٰ کی طرف سے ہے، ارشاد فرمایا تھا آگے ایک عام جس کا تمام اوقات میں ہر شخص کو انتظام کرنا چاہیے ارشاد فرماتے ہیں۔ اس لئے کہ اگر خاص مرض کے لئے خاص نسخہ کا استعمال کیا اور قواعد عام صحت کی رعایت نہ رکھی تو اس خاص نسخہ کا کوئی نفع مرتب نہ ہوگا وہ عام علاج یہ ہے جس میں تندرست اور مریض سب شریک ہیں۔ یعنی ﴿وَأَطِيعُوا اللَّهَ وَأَطِيعُوا الرَّسُولَ﴾ یعنی ہم نے جو خاص علاج خاص مرض کے لئے تم کو تعلیم کیا ہے اسی پر اقتصار نہ کرو کہ یہ مراقبہ تو کر لیا اور دیگر (۱) کوشش کرنے والا (۲) سوداگیت کی زیادتی کے سبب ہے (۳) جن چیزوں سے عام طور پر ضعف ہوتا ہے اور خلاف طبیعت ہیں۔

احکام شرعیہ میں اخلاق کیا^(۱) بلکہ اس کے ساتھ اللہ و رسول صلی اللہ علیہ وسلم کی تمام امور میں اطاعت کرو اور یہ وہی وجہ ہے کہ (اطیعو) کا متعلق ذکر نہیں فرمایا جس سے بقاعدہ بلاغت عموم مستقاد ہوتا ہے۔ یعنی اگر تم نے صرف خاص اسی نسخہ کو استعمال کیا اور عام قواعد کی رعایت نہ کی۔ مثلاً احکام کی پابندی نہ کی اور معاصی کا ارتکاب کرتے رہے تو اس خاص نسخہ کا کوئی نفع متعدد یہ تم کونہ ہو گا اور اس تقریر سے یہ بھی معلوم ہو گیا ہے کہ حق تعالیٰ نے جس مضمون کو ارشاد فرمایا ہے اس کا کوئی پہلو نہیں چھوڑا۔ اس کے بعد سمجھو کو بعضے مریض ایسے سست اور کاہل یا کنبوں یا بد پر ہیز ہوتے ہیں کہ طبیب سے نسخہ لکھوانا اور دوا خریدنا پھر اس کو پکا کر پینا اور پر ہیز کرنا ان کو نہایت شاق اور پہاڑ معلوم ہوتا ہے ہاں مرض کی شکایت کیا کرتے ہیں اور یہ کہا کرتے ہیں دوا دارو، تو صاحب ہم سے ہوتی نہیں کوئی شخص ایسے ملے کہ چھوکر دے اور مرض جاتا رہے۔

طبیب کا منصب

ایسے ہی روحانی مرض کے مریض بھی دیکھے جاتے ہیں بلکہ ایسے لوگ بکثرت ہیں کہ جو مجاہدہ ریاضت تو اختیار کرتے نہیں ہاں یہ چاہتے ہیں کہ کوئی بزرگ توجہ ڈال دیں اور ہمارا مرض جاتا رہے ہم کو کچھ کرنا نہ پڑے۔ حالانکہ محض توجہ سے بغیر اپنے کئے کچھ نہیں ہوتا تو ایسے مریضوں کے لئے ارشاد ہے: ﴿فَإِنْ تَوَلَّنُمْ فَإِنَّمَا عَلَى رَسُولِنَا الْبَلْغُ الْمُبِينُ﴾^(۲)۔ یعنی ہم نے جو تمہارے مرض کا علاج اپنے رسول کی معرفت ارشاد فرمایا ہے کہ اگر تم اس نسخہ کے استعمال کرنے اور اس کا جو خاص اور عام علاج و پر ہیز ہے اس سے اعتراض کرو تو یاد رکھو کہ ہمارے

(۱) خلل ڈالا (۲) سورہ النغاشیب: ۱۲۔

رسول صلی اللہ علیہ وسلم کے ذمہ بجز اس کے کچھ نہیں ہے کہ تم کو علی الاعلان دوا اور پرہیز بتلا دیں کہ جو طبیب کا منصب ہے کیا طبیب کا یہ تھوڑا احسان ہے کہ تم کو دیکھ کرو وہ دوا بتلا دے اس کے ذمہ یہ نہیں ہے اور نہ اس کے لئے میں یہ ہے کہ شفا اور صحبت تمہارے منہ میں زبردستی مٹھوں دے اگر تم کو اپنی صحت مد نظر ہے تو جو دواب بتلائی گئی ہے ہمت سے اس کا استعمال کرو ورنہ تم جانو اور اس سے کوئی یہ نہ سمجھے کہ انبیاء اور اولیاء کی توجہ میں برکت نہیں، بے شک برکت ہے لیکن وہ توجہ مشروط ہے اس کے ساتھ کہ تم بھی خود کچھ ہاتھ پاؤں ہلاوے ورنہ توجہ موثر نہیں ہوگی اور نہ اس کے متوجہ کرنے کا یہ طریقہ ہے کہ ہم لوگ کچھ نہ کریں اور نہیں تھنا میں کیا کریں کہ کوئی ہماری طرف متوجہ ہو جائے کسی کو کیا غرض پڑی ہے کہ تمہاری طرف متوجہ ہو۔ ہاں تم کام کرو، بزرگوں کو بھی توجہ ہوگی پھر اس توجہ کی برکات تم کو خود مشاہدہ ہو جاویں گی۔ دیکھو طبیب شفیق جب یہ دیکھتا ہے کہ یہ مریض ہمارے نسخہ کو استعمال کر رہا ہے تو اس مریض کے حال پر خود توجہ ہوتی ہے اور پھر اس کے لئے قسم قسم کی دوا میں وہ خود تجویز کرتا ہے بلکہ اپنے پاس سے دیتا ہے اور دل سے چاہتا ہے کہ کسی طرح اس کو صحبت ہو جائے اور اگر یہ دیکھتا ہے کہ یہ دوانہیں پیتا یا دو اپنے کے ساتھ جان کر بد پرہیزی کرتا ہے تو اس کو کچھ بھی خیال نہیں پس حضور کے وقت میں حضور کو اور حضور صلی اللہ علیہ وسلم کے بعد آپ کے وارثوں کو اپنی طرف متوجہ کرنا تمہارے اختیار میں ہے جب وہ دیکھیں گے کہ یہ شخص اللہ کی راہ میں مرکھ پ رہا ہے اور اس نے کوئی دیقتہ اپنی وسعت کا اٹھا نہیں رکھا اور اس وقت اگر اس کی امداد نہ کی گئی تو کچھ عجب نہیں کہ ہمت ہار دے تو اس وقت ادھر سے فوراً مدد ہوگی واللہ وہ بڑے شفیق ہوتے ہیں اور بڑے دینے والے ہوتے ہیں، ہاں کوئی لینے والا چاہیے

یہ بیان تو ان لوگوں کا تھا جو کام میں لگے ہی نہیں اب ایک وہ ہیں جو کام کرتے ہیں اور ان کو اس کے کچھ شراث بھی حاصل ہوئے۔

ناز اور عجب

مگر ان میں ایک مرض پیدا ہوا وہ یہ ہے کہ جہل اور کمی بصیرت^(۱) سے یہ سمجھے کہ یہ شراث ہمارے کام کرنے سے مرتب ہوئے اور اس پر ان کو ناز اور عجب^(۲) پیدا ہو گیا تو ان کے اس مرض کے دفعیہ کے لئے ارشاد ہے۔ ﴿اللَّهُ لَا إِلَهَ إِلَّا هُوَ وَعَلَى اللَّهِ فُلْيَتُو ڪِلِّ الْمُؤْمِنُونَ﴾^(۳) مطلب یہ ہے کہ تم کو حضرت حق اور موجود حقیقی کے سامنے اپنے وجود کا دعویٰ کرتے ہوئے شرم نہیں آتی۔ ارے یاد رکھو کہ ما سوا اس کے کوئی موجود حقیقی نہیں ہے پس ناز چمی معمنین کو یہ چاہیے کہ اسی ایک ذات پر بھروسہ رکھیں اور غیر کو کہ جس میں اپنا وجود بھی ہے فانی محض اور ہالک محض سمجھیں نہ کہ اپنے وجود کا دعویٰ کریں تم کچھ بھی نہیں ہو اور نہ کچھ کر سکتے ہو یہ ہمارا ہی کام تھا کہ تم کو کام کی توفیق دی اور اس کے اسباب مہیا کر دیئے اور پھر اس میں کامیابی عطا فرمائی۔ یہاں تک مصیبت کے متعلق بیان تھا جو مانع عن الطريق ہوتی ہے۔

عفو و درگذر

اب دوسرا مانع نعمۃ ہے کہ جو اپنی زیادہ گوارائی کے سبب مانع عن الطريق^(۴) اور ہمارے لئے رہن (۵) بن جاتی ہے آگے اس کے متعلق ارشاد ہے: ﴿يَا يَاهَا الَّذِينَ أَمْنُوا إِنَّ مِنْ أَذْوَاجِكُمْ وَأَوْلَادِكُمْ عَدُوًا لَّكُمْ فَاصْحِذُوهُمْ﴾^(۶) یعنی اے ایمان والو تمہاری بیسوں اور تمہاری اولاد میں سے

(۱) ناجھی (۲) تکبر (۳) سورہ العقاب: ۱۳ (۴) راستہ کی رکاوٹ (۵) ڈاکو (۶) سورہ العقاب: ۱۲۔

کچھ تہارے دشیں بھی ہیں تو تم ان سے اختیاط رکھو۔ ایسا نہ ہو کہ یہ تم کو اپنے اندر مشغول کر کے راہ حق سے ہٹا دیں اور گونعتیں تو بہت ہیں لیکن دنیا میں اولاد اور ازواج انسان کو بہت محبوب ہوتی ہیں اس لئے بالتفصیل ان کا ذکر فرمائ کران سے تحدیر فرماتے ہیں اور اس آیت میں جواز واج اور اولاد کو حق تعالیٰ نے مانع عن الطريق فرمایا ہے تو ان کا مانع ہونا دو طریق سے ہے اول طریق تو یہ ہے کہ اولاد اور ازواج ایسی فرمائیں کریں کہ جو خدا اور رسول صلی اللہ علیہ وسلم کے خلاف ہیں اور یہ مغلوب ہو کر ان کا ارتکاب کریں۔ دوسرا طریق یہ ہے کہ وہ تو کچھ نہیں کہتے مگر یہ خود ان کی محبت میں ایسا مستغرق ہے^(۱) کہ وہ محبت اس کو مانع^(۲) بن رہی ہے پہلی صورت میں مانعیت اختیاری ہے ہر چند کہ ظاہر نظر میں یہ جملہ دونوں طریق کو عام معلوم ہوتا ہے لیکن مانعت آگے جوار شاد ہے: ﴿وَإِنْ تَعْفُوا وَتَصْفَحُوا وَتَغْفِرُوا فَإِنَّ اللَّهَ غَفُورٌ رَّحِيمٌ﴾^(۳) یہ قرینہ اس بات کا ہے کہ یہاں مانعیت اختیاری ہی مراد لی جائے جس پر غصہ متحمل ہونے کے بعد عفو و صفحہ کی ترغیب واقع ہوئی چنانچہ شان نزول سے بھی اس مراد کی تعین ہوتی ہے۔

آیت کاشان نزول

تفصیل اس کی یہ ہے کہ قصہ یہ ہوا تھا کہ حضور صلی اللہ علیہ وسلم کی خدمت میں باہر کے کچھ مسلمان علوم سیکھنے کے لئے آ کر رہنا چاہتے تھے اور یہ سب کو معلوم ہے کہ جو شخص کسی گھر میں بڑا ہوتا ہے وہ اگر کہیں چلا جاتا ہے تو گھر بے رونق ہو جاتا ہے کبھی بعضی کلفتوں کا بھی خیال ہوا کرتا ہے اس لئے گھر کی بیباں پچے یہ ہی چاہا کرتے ہیں کہ یہ کہیں نہ جائیں چنانچہ ان کو بھی اسی طرح روکا مگر بعد^(۱) ڈوبا ہوا ہے^(۲) رکاوٹ^(۳) اور اگر تم معاف کرو اور در گزر کرو اور ان کا گزشتہ صور معاف کر دو تو اللہ تعالیٰ بڑے بخشے والے اور بڑے رحم والے ہیں، سورۃ التباہن: ۱۳۔

چندے جب یہ لوگ حضور صلی اللہ علیہ وسلم کی خدمت میں آئے تو انہوں نے دیکھا جو صحابہؓ اس سے پہلے آئے ہوئے تھے وہ اور مسائل میں بہت دور نکل گئے، ان کو بڑی حرمت اور ندامت ہوتی کہ ہم بیوی بچوں ہی میں رہے اور دوسرے لوگ بہت دور نکل گئے، اور ہم سے بہت زیادہ بڑھ گئے۔ یہ سوچ کر ان کو اپنی اولاد اور ازواج پر غصہ آیا اور یہ ارادہ کیا کہ گھر جا کر ان کو خوب ماریں گے کہ ہم کو راہ حق سے مانع ہوئے تو جس وقت انہوں نے روکا تھا اس وقت جزو اول آیت کا یعنی (فَاحْذِرُوهُمْ) تک نازل ہوا اور جب انہوں نے ان کے مارنے کو مٹنے کا ارادہ کیا تو ﴿وَإِنْ تَعْفُوا وَتَصْفَحُوا إِلَخ﴾ نازل ہوا مطلب یہ ہے کہ اگر تم معاف کر دو اور سزا سے درگز رکردو اور ان کا گز شیۃ قصور معاف کر دو تو اللہ تعالیٰ بخشنے والا رحم والا ہے تمہارے گناہ بھی بخش دے گا اور تمہارے حال پر رحم فرمائے گا۔ پس یہ قصہ اور یہ جزو، قرینہ اس کا ہے کہ یہاں اختیاری طریق مراد ہے۔

انہاک محبت

اور دوسری صورت اس سے مستبطن ہوتی ہے گو وہ مدلول مطابقی نہیں ہے لیکن مدلول التزامی ضرور ہے یا یوں کہوں کہ مدلول لفظی نہیں تو مدلول بدلالۃ انص ضروری ہے اور اس صورت میں ان کو (عَدُوَّاَكُمْ) فرمانا اس کے معنی اعتبار سے ہو گا کہ گو وہ مانعیت اور عداوت کے مباشر نہیں ہے لیکن سبب تو ہیں پس ان کو عدم فرمانا مشخرزم ہے۔ درجہ سبب میں ہو گا نہ یہ کہ اس عداوت میں وہ عاصی ہیں اس کی ایسی مثال ہے جیسے حدیث شریف میں آیا ہے کہ ایک شخص ایک کبوتر کے پیچے بھاگا جاتا تھا تو حضور صلی اللہ علیہ وسلم نے فرمایا شیطان پیغام بیٹھا گا ایک شیطان ایک شیطان کے پیچے جا رہا ہے۔ اس کو شیطان اس نے فرمایا کہ اس کے حق میں تو اس نے شیطان ہی کا کام دیا کہ اس کو

ذکر اللہ سے غافل کر دیا پس ایسے ہی اولاد اور ازواج اس محبت کے حق میں بلا قصد عدو بین گئے کہ وہ ان کی محبت میں ایسا منہمک ہوا کہ اپنا اصلی کام بھول گیا۔ پس اصل مانع اور مدار منع انہاک فی الحجت ہوا^(۱) اور اس مدار کے اقتبار سے کہ محبوب کو عام ہو سکتا ہے۔ یہ مضمون جیسا کہ اولاد اور ازواج کو شامل ہے غیر اولاد اور غیر ازواج کو بھی (جس شے کی محبت میں بھی یہ بتلا ہو کر اپنے مولا کو بھول جائے) عام ہو گیا جس کو صوفیاء نے اس عبارت سے ادا کیا ہے۔ (ماشغلك عن الحق فهو طاغوتك) ”جو چیز تھک وحق سے مانع ہو جائے وہ تیرابت ہے“ کہ جو چیز بھی تھک وحق سے مانع ہو جائے وہ ہی تیرابت ہے حکیم ثانی اسی مضمون کو فرماتے ہیں:

بہرچہ از دوست دامنی چہ کفرآن حرف وچہ ایمان
بہرچہ از یار دورافتی چہ رشت آں نقش وچہ زیبا^(۲)
یعنی جس چیز کی وجہ سے محبوب سے دوری ہو وہ قابل ترک ہے خواہ وہ کچھ بھی ہو۔
اور اس میں ایمان سے مراد ایمان حقیقی نہیں اس لئے کہ وہ تو عین مطلوب
ہے نہ کہ مانع عن المطلوب بلکہ یہ ایسا ہے جیسے حق تعالیٰ ارشاد فرماتے ہیں: ﴿ قُلْ
بِئْسَمَا يَأْمُرُكُمْ بِهَـِإِيمَانُكُمْ ﴾^(۳) اور اگر زیادہ غور کیا جائے تو یہ مانعیت
غیر اختیاری بھی آیت کامل لوں مطابق بن سکتا ہے اور ان تعفوا لخ اس پر بھی منطبق
ہو جائے گا۔ تقریباً اس کی یہ ہے کہ کبھی ایسا بھی ہوتا ہے کہ جیسے مباشرت مانعیت پر غصہ
آتا ہے سب مانعیت بھی موجب غیظ ہو جاتا ہے کہ اس شے کی محبت ہم کو ہمارے مقصود میں
مانع ہوئی ہے اس کو ہی اڑانا چاہیے۔ باقی رہاشان نزول تو اس کا جواب یہ ہے کہ (العبرة
لعلوم الالفاظ لا لخصوص المورد) ”عموم الفاظ کا اقتبار ہوتا ہے نہ خصوص مورد کا“

(۱) اصل ممانعت محبت میں انہاک کی ہے (۲) ”دوست کی طرف سے جو بھی حالت پیش آئے اس پر راضی رہوں کی طرف سے جو بھی ملے اس کے اچھے برے کا خیال نہ کرو“ (۳) ”بری ہے وہ چیز جس کو تھا رے ایمان حکم دیتے ہیں“ سورۃ البقرۃ: ۹۳۔

پس اس صورت میں آیتِ مانعیت کے دونوں طریق کو دلالۃ مطابقی سے شامل ہو جائے گی اور ﴿إِنْ تَعْفُوا وَتَصْفَحُوا إِلَيْهِ﴾ ”اگر معاف کرو اور سزا سے درگز کرو“ بھی بلا تکلف دونوں پر منطبق ہو جائے گا اور یہ دو طریق تو مانعیت کے ازواج اور اولاد کی حیات میں تھے کہ یا تو اولاد اور ازواج نے اس کو خود روکا تھا شاید خود ان کی محبت میں اس قدر مغلوب تھا کہ اللہ کی یاد سے رک گیا تھا۔

امتلاء محبت

تیسرا صورت میں ان کی مانعیت کی ایک اور ہے کہ اولاد یا ازواج مر گئے یہاں مصیبۃ اور محبت دونوں مانع جمع ہو گئے، محبت تو متضمنی ہے یاد کو، کہ اس کی وجہ سے یہ سب اشغال سے معطل ہو گیا اور محبوب کے فقدان کے الم کا مصیبۃ ہونا ظاہر ہی ہے اور وہ بھی شاغل عن الحق ہو رہا ہے اور جانتا چاہیے کہ حیات محبوب میں جو مانعیت اور ممات محبوب میں جو مانعیت ہے یہ دونوں مانع نفس مانعیت میں تو مشترک ہیں لیکن ان میں ایک فرق ہے جس پر نظر کر کے بعد ممات والی مانعیت زیادہ عجیب اور فہم سلیم سے زیادہ بعید ہے۔ وہ یہ کہ محبوب کی حیات کی صورت میں تو فی الجملہ گو حقیقتاً نہ سہی مگر ظاہر اب نسبت حالت ممات کے شخص کسی قدر مذکور بھی ہے کہ محبوب مجازی کا کچھ قرب ہے، کچھ مشاہدہ ہے یا امید مشاہدہ ہے یہ محرك ہو گیا ہے اس کی محبت میں ایسا بمتلا رہے گا کہ وہ محبت اس محبوب حقیقی سے مانع ہو گئی، مگر اس کے فقدان و ممات کی صورت میں تو کوئی عذر نہیں ہے اس لئے کہ اس سے مفارقت بھی ہو گئی اور اس کی محبت کا کوئی محرك بھی نہ رہا، ادھر دوسرا محبوب یعنی حقیقی موجود ہے اور اس سے تسلی کرنا ممکن بھی ہے۔ پھر تجب ہے کہ جو محبوب اس کے پاس موجود ہو اس میں تو مشغول ہو کر تسلی نہ پائے اور محبوب مجازی جو کہ سامنے موجود بھی نہیں اس کی یاد میں گھلے کہ جس کا کوئی نتیجہ سوائے

اپنی جان گھٹانے کے نہیں ہے واقعی یہ شخص بالکل مغضور نہیں اور یہ ساری خرابی غیر اللہ کے ساتھ حد سے زیادہ تعلق بڑھانے کی ہے۔

محبت اور شرک

یاد رکھو کہ یہ محبت بعض مرتبہ شرک کے درجے میں پہنچ جاتی ہے۔ چنانچہ ایسی محبت کے بارے میں ارشاد فرماتے ہیں: ﴿وَمِنَ النَّاسِ مَنْ يَتَعَذَّذُ مِنْ دُونِ اللَّهِ أُنْدَادًا يُحِبُّونَهُمْ كَحُبِّ اللَّهِ﴾ (۱) یعنی بعض لوگ ایسے بھی ہیں کہ سوا اللہ کے انہوں نے شریک بنا رکھے ہیں کہ ان سے مثل اللہ کی محبت کے محبت کرتے ہیں، دیکھئے اس آیت میں جیسے کہ انجماذ انداد یعنی شرک فی الالوهیت کی شکایت ہے اسی طرح یہ عمل بھی اسی درجہ میں محل شکایت ہے کہ ان سے ایسی محبت رکھتے ہیں جیسے خدا کے ساتھ ہونی چاہیے یعنی جیسی خدا کی محبت سے کسی وقت قلب خالی نہ ہونا چاہیے ایسی محبت دوسروں سے کرتے ہیں۔ واقعی ایسی محبت شرک کا شعبہ ہے اور شرک کا شعبہ ہونے کے علاوہ عذاب جان بھی ہے اور وہاں تو عذاب ہی ہو گا یہاں بھی سخت مصیبت ہے چنانچہ دوسرے مقام پر اسی مضمون کو ارشاد فرماتے ہیں: ﴿فَلَا تُعْجِبُكَ أَمْوَالُهُمْ وَلَا أَوْلَادُهُمْ إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا﴾ (۲) یعنی اے محمد صلی اللہ علیہ وسلم آپ کو ان منافقین کے اموال و اولاد اچھے معلوم نہ ہونا چاہیے اللہ تعالیٰ کا بس یہ ارادہ ہے کہ ان اموال اور اولاد کے سبب سے ان کو دنیا کی حیات ہی میں عذاب ہو۔ غرض سخت حسرت و افسوس ہے کہ دل محبوب حقیقی کے ہوتے ہوئے محبوب مردہ یا زندہ کے ساتھ (کہ وہ بھی اہل بصیرت کے نزدیک مردہ ہی ہے) لگایا جائے اگر کوئی کہے کہ اس تعجب کا مبنی تو یہ مقدمہ ہے کہ اللہ تعالیٰ ہمارا زیادہ محبوب ہو تو اس کے بعد یہ کہا جاسکتا ہے کہ احباب کے ہوتے ہوئے محبوب ادنیٰ کی طرف کیوں التفات ہے۔ سو یہ زیادہ

محبوب ہونا کہاں ثابت ہے۔ ہمارا زیادہ محبوب تو وہی تھا جس پر ہم مفتون ہیں تو جناب من آپ اس زیادہ محبوب ہونے کو تسلیم کرچکے ہیں ایمان لانا یہ خود اس احبابیت کے اقرار کو مستلزم ہے (۱) چنانچہ اسی آیت میں ارشاد ہے: ﴿وَاللَّذِينَ أَمْنُوا أَشَدُ حُبًّا لِّلَّهِ﴾ جو لوگ ایمان لائے ان کو سب سے زیادہ اللہ کی محبت ہے پس آپ تو رجڑی شدہ محبت ہیں۔ ضرورت ہی اس بات کی نہیں ہے پس جب آپ عاشق اور محبت ٹھہرے تو عاشق کے لئے بڑی غیرت کی بات ہے کہ محبوب کو چھوڑ کر غیر پر نظر ڈالے۔ مولانا نے ایک حکایت لکھی ہے کہ ایک عورت چلی چارہی تھی اس نے دیکھا کہ میرے پیچھے ایک مرد آرہا ہے، پوچھا کہ میرے پیچھے کیوں آرہا ہے اس نے کہا کہ میں تیرا عاشق ہوں اس عورت نے کہا کہ میرے پیچھے میری بہن آرہی ہے وہ مجھ سے زیادہ حسین ہے وہ شخص لوٹ گیا اس عورت نے بڑھ کر اس کے ایک دھول رسید (۲) کی اور یہ کہا:

گفت اے ابلہ اگر تو عاشقی در بیان دعویٰ خود صادقی
پس چرا بر غیر افگندی نظر ایں بود دعویٰ عشق اے بے ہنر (۳)
دیکھئے ایک ادنیٰ عورت نے جب شرکت پسند نہیں تو حکم الحاکمین کہ جس
کو بے انتہا غیرت ہے اس کو کب پسند ہوگا کہ ہمارے چاہئے والے غیر پر نظر
ڈالیں، غرض عشق تو سوائے محبوب کے کسی شے کو نہیں چھوڑتا۔
عشق آں شعلہ است کو چوں بر فروخت ہرچہ جز معشوق باشد جملہ سوخت (۴)

ابراہیم بن ادھم کا حال

حضرت سلطان ابراہیم ابن ادھم رحمۃ اللہ علیہ کی حکایت ہے کہ جب سلطنت

(۱) ایمان لانا ہی اللہ کے زیادہ محبوب ہونے کی دلیل ہے (۲) جو تنا تارک اسکو مارا (۳) "اس نے کہا اے احمق اگر تو عاشق ہے اور اپنے دخوی عشق میں سچا ہے پل کس داسٹے غیر کی طرف متوجہ ہوا اے بے ہنر یہ محن عشق کا دعویٰ ہے" (۴) "عشق وہ شعلہ ہے کہ جب وہ روشن ہوتا ہے تو سوائے محبوب کے سب کو فکر دیتا ہے"۔

چھوڑ کر درویش اختیار کی تھی تو گھر میں ایک بچہ چھوڑ گئے تھے۔ جب وہ بچہ جوان ہوا تو اس نے اپنے باپ کا پوچھا، کہا گیا وہ تو درویش ہو گئے، مکہ معظملہ میں ہیں لڑکا کمہ معظملہ حج کو پہنچا، مطاف میں دونوں باپ بیٹے کا اتفاق اجتماع بلا تعارف ہو گیا اور حضرت ابراہیم کی نظر اس پر پڑی، محبت کا جوش ہوا کئی بار اس کو دیکھا، مریدوں نے دیکھا کہ حضرت شیخ ایک امرد حسین کو دیکھ رہے ہیں اس لئے یہ لڑکا بادشاہ کا لڑکا ناز و نجت کا پلا ہوا نہایت حسین و جمیل تھا اور وہ زمانہ یہ زمانہ تونہ تھا کہ جتنا زیادہ کوئی امرد پرست ہوا تناہی زیادہ بزرگ ہو، اس زمانہ میں شریعت کے احکام کا غلبہ تھا، مریدوں کو گمان ہوا کہ بے شک شیخ کو لغوش ہوئی ہے بعد طواف کے ہم منتبہ کریں گے وہ لڑکا حضرت ابراہیم کی جنتوں میں آیا تھا۔ بعد طواف کے ہر ایک سے پتہ حضرت ابراہیم کا پوچھتا تھا، لوگوں نے بتایا خدمت میں حاضر ہوا اور عرض کیا کہ میں آپ کا بیٹا ہوں اور میرانام محمود ہے، حضرت ابراہیم نے پوچھا کہ تم نے کچھ پڑھا بھی ہے عرض کیا کہ قرآن مجید اور علم دین پڑھا ہے پھر پوچھا کہ صوم و صلوٰۃ اور احکام شرعیہ کے پابند ہو، معلوم ہوا کہ پابند ہیں، دیکھنے اللہ کے بندوں کی ایسی محبت ہوتی ہے اس لئے پوچھا کہ اگر معلوم ہو گا کہ جاہل اور خدا اور رسول کی مرضی کے خلاف ہے تو میرے کس کام کا ہے۔ جب اس کا ہر طرح سے کامل ہونا معلوم ہوا تو اور زیادہ محبت کا جوش ہوا اور سینہ سے لگایا، فوراً الہام ہوا کہ اے ابراہیم ہمارے ہوتے ہوئے غیر پر نظر۔

حب حق ہو دل میں یا حب پسر جمع ان دونوں کو تو ہرگز نہ کر
دعا کی اے اللہ یہ لڑکا میرے اور تیرے درمیان میں حباب ہے اس حباب کو اٹھا لے فوراً اس کے گردہ میں درد ہوا اور جاں بحق ہوا لیکن اہل سیر نے لکھا ہے کہ حضرت ابراہیم کے ایک مرتبہ سینے لگادینے سے سلطان محمود کے اندر نسبت قوی پیدا ہو گئی تھی، مزار ان کا مکہ کے باہر اب تک موجود ہے۔ اہل بصیرت ان کی نسبت

کی قوت کا احساس کرتے ہیں لیکن اس قصہ سے کوئی یہ سمجھے کہ اولاد کے ساتھ محبت حرام ہے۔

درجات محبت

بات یہ ہے کہ حق تعالیٰ کا معاملہ ہر بندہ کے ساتھ جدا ہے بعضوں کے لئے تو غیر کے ساتھ ادنیٰ درجہ محبت کا بھی بلا ضرورت اداۓ حقوق پسند نہیں فرماتے اس لئے ان کے ساتھ اسی قسم کا معاملہ ہوتا ہے ورنہ اولاد کے ساتھ محبت رکھنا اسی طرح ازواج کے ساتھ اسی طرح دوسرے تعلقات والوں کے ساتھ مشروع ہے بشرطیکہ غلو نہ ہوجس کا ضابط یہ ہے کہ جیسے مصیبۃ کے دو درجے تھے اسی طرح محبت کے بھی دو درجے ہیں ایک محبت لاداء الحقوق (۱) دوسری محبت تحصیل الحقوق (۲) اداۓ حقوق کے لئے جو محبت ہے وہ فی نفسہ عقلی محبت ہے اگرچہ اس میں طبیعت بھی ہوا و تحصیل حظوظ کے لئے جو محبت ہے وہ نری طبی ہے اسی کا نام عشق ہے پس اداۓ حقوق کے لئے جو محبت ہے اس میں کوئی ملامت نہیں ہے بلکہ ایک درجہ میں اس کی تحصیل ضروری ہے اور تحصیل حظوظ کے لئے بھی محبت منع نہیں بشرطیکہ واجبات اور محکمات میں اس سے اختلال نہ ہو مثلاً بیوی سے کسی کو عشق ہو کوئی ملامت نہیں لیکن اس کو بڑھائے نہیں اس لئے کہ بڑھ کر شاغل عن الحق ہو جائے گی (۳) ہاں اگر محبت بالکل نہ ہو اور یہ خوف ہے کہ مجھ سے اداۓ حقوق میں کوتاہی ہوگی اس لئے محبت کی تحصیل کرتا ہے یا کچھ تو ہے مگر اس کو اس مصلحت اداۓ حقوق کے لئے بڑھاتا ہے تو جائز بلکہ مستحب ہے اور جو اس قدر محبت موجود ہے کہ اداۓ حقوق کے لئے کافی ہے مگر محض تحصیل لذت کے لئے اس کو بڑھاتا

(۱) حقوق کی ادائیگی کے لئے محبت (۲) حصول لذت کے لئے محبت (۳) حق سے روکنے والی ہو جائے گی۔

ہے یعنی ایسے اسباب غیر ضروری کا ارتکاب کرتا ہے کہ جن سے محبت بڑھے اور غرض لذت اور عیش پرستی ہے تو یہ برا ہے بلکہ بعض اوقات مفضی الی المضر ہو کر^(۱) ظناً یا یقیناً حرام ہے اور یہ ہی راز ہے اس میں کہ حب کا تعویذ کرنا ناجائز ہے چنانچہ فتحاء نے لکھا ہے کہ بیوی کو حرام ہے کہ تسبیح زوج^(۲) کے لئے تعویذ کرے، مطلب اس کا یہ ہے کہ جس وقت محبت بقدر ضرورت موجود ہے لیکن صرف اس واسطے کے زوج میرا ہی الوبن جائے نہ مال کارہے نہ باپ کا تعویذ کرتی ہے یہ حرام ہے ہاں اگر حقوق ادا نہ کرتا ہو تو تعویذ وغیرہ کا کچھ مضمون نہیں۔ پس جبکہ محبت جائز کا بھی جیسے کہ زوجین میں ہوتی ہے بڑھانا حد سے زائد پسندیدہ نہیں تو جو محبت اصل سے ہی ناجائز ہے وہ تو کیوں کر قابل ملامت نہ ہوگی اور بیوی تو بیوی ہمارے مشائخ محققین نے تو شغل رابط کو کہ جس کا حاصل یہ ہے کہ اپنے شیخ کی صورت کا تصور کیا کرے، پسند نہیں کیا ہے اور بعضوں نے ناجائز بھی کہا ہے اور دلیل اس کی یہ ہے کہ ایسا تصور کرنا کہ غیر تصور کا تصور ہی نہ کرے یہ صرف خدا ہی کا حق ہے۔ چنانچہ مولانا اسماعیل صاحب شہید نے اس شغل کو (مَا هَذِهِ التَّمَاثِيلُ إِلَّا أَنْتُمْ لَهَا عَاكِفُونَ) ”یہ کیا وابہیات مورثیں ہیں جن کی عبادت پر تم مجھے بیٹھے ہو“ میں داخل فرمایا ہے اسی طرح توجہ متعارف بین الصوفیہ کہ جس کی حقیقت یہ ہے کہ شیخ تمام خطرات سے خالی ہو کہ طالبین کی طرف متوجہ ہوتا ہے۔ محققین نے اس کو بھی ناپسند کیا ہے اس لئے کہ قلب کو مساوا طالب سے جب خالی کر لیا تو حق تعالیٰ کی یاد بھی اس میں برائے نام ہی رہ جائے گی یعنی جتنی کہ قلب میں رج چکی ہے اور درجہ اختیار سے نکل کر درجہ اضطرار میں پہنچ گئی ہے۔

توجہ الی اللہ

باتی قصدًا توجہ الی اللہ نہ رہے گی اس لئے کہ قصد طالب کی طرف متوجہ ہے

(۱) بلکہ بعض مرتبہ یہ تقصان تک پہنچانے کا باعث ہو کر^(۲) بیوی کے لئے شوہر کے واسطے ایسا تعویذ کرنا کروہ اس کا تابع ہو جائے جائز نہیں۔

تو اس وقت یہ شخص توجہ الی اللہ کا جو کہ مامور بہ ہے تارک ہوا کیونکہ مامور بہ توجہ اختیاری ہے نہ کہ اضطراری میں اس کی حرمت کا تو فتویٰ نہیں دیتا اس لئے کہ اکثر مشائخ کا معمول رہا ہے اور یہ یقینی بات ہے کہ نیت ان حضرات کی اس میں خیر ہی کی تھی اس لئے جائز ہی کہتا ہوں مگر مجھ کو اس جائز سے اس قدر نفرت ہے جیسے بعض کو اوجہزی کھانے سے نفرت ہوتی ہے مجھ کو اس میں بالکل صورت شرک کی سی معلوم ہوتی ہے اس لئے کہ یہ خدا کا حق ہے کہ اس کے ہوتے ہوئے کسی شے کو دل میں نہ لائے۔ پس جبکہ اس **شغف القلب (۱)** باغیر کو جس میں نیت بھی خیر ہے محققین نے پسند نہیں کیا تو جس محبت کا شمرہ (یَعْدِبُهُمْ بِهَا فِي الدُّنْيَا) ”تاکہ دنیا میں ان کو اس وجہ سے عذاب دے“ ہو اور جس تعلق کا نتیجہ ظلمت ہی ظلمت ہو وہ تو کیونکہ ناجائز نہ ہوگی اور محبت کا بڑا سبب یا تو نظیر ہے اگر وہ مشاہد ہے اور اگر مر گیا ہے یا غالب ہے تو کثرت تخلیل و تصور ہے پس نظر کی بھی حفاظت ضروری ہے اور تخلیل اور تصور کو بھی دوسرے کام میں لگ کر متفرق کر دینا چاہیے ورنہ کثرت تخلیل کا نتیجہ اکثر جنون ہوتا ہے۔ مولانا الصیحت میں فرماتے ہیں:

عشق بامردہ نباشد پائندار	عشق را باجی و باقیوم دار
عشق ہائے کزپے رنگے بود	عشق نبود عاقبت ننگے بود
غرق عشق شوکہ غرق است اندریں (۲)	عشق ہائے اویں و آخریں
تو گو مارا بدال شہ بار نیست	بر کریما کارہا دشوار نیست

یعنی یہ ملت کہو کہ ہمارا تو اس درگاہ میں دخل نہیں ہے اس لئے کہ کریم پر کار دشوار نہیں تم طلب تو کرو وہ کریم تم کو رسائی دے گا۔ افسوس ایسی ذات کے ساتھ تو

(۱) دل کو دوسرے کے ساتھ مشغول کرنے کی (۲) ”مردہ کے ساتھ عشق کی پائیداری نہیں اس لئے اس جی دی قیوم کا عشق اختیار کرو جو بیشہ باقی ہے جو عشق محض رنگ روپ پر ہوتا ہے اس کا انجام حضرت ود نامت ہے وہ عشق نہیں، عشق حقیقی میں غرق ہو جاؤ اس میں غرق ہونا اویں و آخرین کا عشق ہے۔“

محبت نہ کریں کہ جو خود تم کو طلب کرے اور جس کی محبت میں ہر طرح کا چین لطف و سکون حاصل ہو اور ایسوں کے اوپر مریں کہ جن کی محبت سے مالجنولیا اور جنون اغطراب بے قراری بے چینی ہو اور اکثر وہ تمہاری طرف التفات بھی نہ کرے۔

مردہ کا تخلیل

خصوصاً جس شخص نے مردہ کا تخلیل غالب کر لیا ہوا یہ شخص کے لئے تو ضروری ہے کہ وہ اپنا علاج کرے۔ معلوم ہوتا ہے کہ اس کا دماغ صحیح نہیں ہے اور مردہ کو یاد کر کے زیادہ رونے سے ایک یہ بھی خرابی ہے کہ مردہ کو بھی تکلیف ہوتی ہے۔ حدیث شریف میں آیا ہے کہ صحابی یہاڑ ہوئے اور ان کو نزع شروع ہوا ان کی بیوی یہ کہہ کر رونے لگی ہائے میرے سردار انہوں نے آنکھ کھول کر منع کیا کہ کیا میں تم کو منع نہیں کرتا تھا کہ نوحہ مت کرنا۔ جب تم یہ کہتی تھی کہ ہائے سردار تو فرشتے مجھ کو کہتے تھے کہ کیا تو ایسا تھا، دیکھو اس طرح کی بات سننے سے بھی تکلیف ہی ہوتی ہے اسی طرح میری بڑی ہمشیرہ کے انتقال کے بعد میری تائی صاحبہ یعنی بڑی چچی بہت روتی تھیں۔ ایک بار مرحومہ کو خواب میں دیکھا، کہتی ہے کہ تائی تم نے رو رو کر ندی نالے بہا دیئے، میں تھہاے پاس آیا کرتی مگر تم نے رستہ ہی نہ رکھا، اس حکایت سے معلوم ہوا کہ اموات کو بعض اوقات احیاء کے افعال کا احساس ہوتا ہے (۱) اور وجہ اس کی کبھی یہ ہوتی ہے کہ فرشتے اطلاع کر دیتے ہیں اور کبھی کبھی حق تعالیٰ کی طرف سے اقترا布 روحانی کا اذن ہو جاتا ہے (۲) اس سے ان کو ادراک ہوتا ہے۔ جلال الدین سیوطی نے شرح الصدور میں ایک حکایت لکھی ہے کہ ایک بزرگ اپنی والدہ کی قبر پر جا کر قرآن مجید پڑھا کرتے تھے، ایک روز انہوں نے اپنی والدہ کو خواب میں دیکھا کہ وہ کہتی ہیں بیٹا جب تم میرے پاس

(۱) بعض اوقات مردوں کو زندوں کے افعال کا احساس ہوتا ہے (۲) روحانی قرب کی اجازت ہو جاتی ہے۔

آیا کرو تو آتے ہی قرآن مجید نہ شروع کر دیا کرو، تھوڑی دیر پیٹھ کر شروع کیا کرو تاکہ میں تم کو جی بھر کر اول دیکھ لیا کروں جب تم قرآن شروع کر دیتے ہو تو اس کے انوار تمہارے چہرے کو مجھ سے چھپا دیتے ہیں۔

حرام محبت

الحاصل یہ تفصیل تو حلال محبت میں تھی اور جو حرام محبت ہے جس کا نام لوگوں نے عشق رکھا ہے جس کو بجائے عشق کے اگر فرق کہا جائے تو بجا ہے خواہ وہ محبت عورتوں کے ساتھ ہو یا لڑکوں کے ساتھ یہ تو کسی طرح بھی جائز نہیں، آج کل لڑکوں کی محبت کا مرض بہت عام ہو گیا ہے اور یہ فتنہ عورتوں سے زیادہ سخت ہے اور وجہ اس کی یہ ہے کہ عورتیں تو خود بھی اجنبی مردوں سے پچتی ہیں اور ان میں حیا بھی ہوتی ہے اور نیز وہ پرده میں بھی رہتی ہیں دوسرے یہ کہ عورت مرد میں تو فوراً لوگوں کو بدگمانی ہوتی ہے اور لڑکوں میں بچاؤ کی کوئی چیز نہیں ہے اس لئے اس میں احتلاء بہت ہے اور نہایت سخت چیز ہے یہ وہ فعل ہے کہ جس نے قوم الوط کو تباہ کر دیا ہے اور جو لوگ اس میں بنتا ہیں ان کی بہت سی قسمیں ہیں۔ چنانچہ فقہاء نے لکھا ہے کہ لوٹی کی تین قسمیں ہیں (قسم یننظرون و قسم یقبلون و قسم یفعلون)۔ یعنی ایک قسم تو وہ ہے جو صرف دیکھتے ہیں اور دوسرا قسم جو بوس و کنار کرتے ہیں، تیسرا قسم جو یہ فعل کرتے ہیں اور میں عرض کرتا ہوں کہ چوتھی قسم ایک اور ہے وہ یہ ہے۔ (یصورون و یتخیلون) یعنی تصوروں و تخيیل میں بنتا ہیں۔ یہ قلب کی لواط ہے اور دلیل اس کی وہ حدیث ہے (والقلب یزنی وزنا ان یشتهی) اور یہ فعل زیادہ سخت اس لئے ہے کہ عورت کسی وقت حلال ہونے کا محل تو ہے اور اس فعل خبیث میں تو حلت کا وسوسہ بھی نہیں اور یہ فعل فطرت سیمہ کے بالکل مبارک اور مخالف ہے اور اس فعل سے عقوبات بھی سخت بلا کمیں نازل ہوتی ہیں۔ چند سال ہوئے تھا نہ بھون کا ہی

قصہ ہے کہ ایک شخص حتیٰ تعالیٰ کی طرف مشغول تھا۔ اس کے قلب پر آیت وارد ہوئی: ﴿إِنَّا مُنْزَلُونَ عَلَىٰ أَهْلِ هَذِهِ الْقُرْبَيَةِ رِجْزًا مِّنَ السَّمَاءِ بِمَا كَانُوا يَفْسُدُونَ﴾^(۱) یہ آیت قوم لوٹ کے بارے میں ہے۔ ترجمہ یہ ہے کہ ہم پیش اس بستی والوں پر بسبب ان کے فسق کے آسمان سے عذاب نازل کرنے والے ہیں اس شخص نے منبر پر بیٹھ کر سب کو سنادیا اور یہ کہہ دیا کہ معلوم ہوتا ہے کہ لوگ اس فعل خبیث میں بٹلا ہیں تو یہ اور استغفار پڑھنا چاہیے لیکن کسی نے نہ سن۔ اس کے بعد ہی اس شدت سے طاعون ہوا کہ گھر کے گھر خالی ہو گئے اور نظر بصیرت و کشی سے یہ معلوم ہوتا ہے کہ اس فعل کی ظلمت قلب پر بہت سخت ہے زنان میں اتنی ظلمت نہیں ہے فقط اس تھ لگانے ہی سے بے حد ظلمت طاری ہو جاتی ہے اصل فعل کا درجہ تو آگے رہا، بزرگوں نے لکھا ہے کہ حق تعالیٰ جس شخص کو اپنی بارگاہ سے مردود کرنا چاہتے ہیں اس کو امردوں کی محبت میں بٹلا کرتے ہیں یہ تمام تر کلام محبت کے بارے میں تھا۔

حب مال

تیسرا مانع کہ وہ بھی فروخت کا ہے حب مال ہے اس لئے آگے اس کو ارشاد فرماتے ہیں: ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَهُ أَجْرٌ عَظِيمٌ﴾^(۲) (یعنی تمہارے اموال اور اولاد فتنہ ہے اور اللہ کے نزدیک اجر عظیم ہے کیونکہ اولاد کا فتنہ زیادہ سخت ہے اس لئے بیہاں اس کو مکر ارشاد فرمایا اور نیز اس لئے کہ اموال کے ساتھ محبت کا ایک منشاء اولاد کی محبت بھی ہے اس لئے بھی اولاد کو مکر ذکر فرمایا اور مال کی محبت کے بھی درجے ہیں ایک تو بضرورت حدود شرعیہ کے اندر یہ مذموم اور مانع نہیں^(۳) اور ایک وہ محبت جس کے غلبہ میں حقوق شرعی فوت ہوتے

(۱) سورہ الحکومت: ۲ (۲) سورہ النسا: ۱۵ (۳) یہ بری اور منع نہیں۔

ہیں۔ چنانچہ آج کل یہ بلا گھی عام ہے جو کہ حب مال کا شعبہ ہے وہ یہ کہ حقوق العباد میں بہت کوتا ہی کرتے ہیں اس زمانہ میں لوگ بڑے باہم ہیں جو ڈھونڈھ ڈھونڈھ کر اہل حقوق کو حقوق پہنچاتے ہیں۔ آج کل بڑے بڑے دیانتداروں کی یہ کیفیت ہے کہ نمازیں بہت پڑھیں گے حتیٰ کہ نوافل اور تسبیح ذکر و شغل کے پابند لیکن حقوق کے ادا کرنے میں تسامل حتیٰ کہ بعض علماء کا یہ حال ہے کہ کسی مردہ کے ورثہ اس کا مال ان کے مدرسہ یا مسجد میں لا کئیں بے ٹکف لے لیتے ہیں نہ اس کی تحقیق کرتے ہیں کہ اس کے کتنے وارث ہیں اور سب کو رضا مندی ہے یا نہیں کوئی ان میں بالغ تو نہیں ہے اس بلا میں باستثناء خاص خاص بندوں کے سب ہی بتلا ہیں۔ خصوصاً مدارس میں تو اس چندہ کا قصہ بڑا نازک ہے۔ میں نے ایک جگہ کی حکایت سنی ہے کہ شادیوں کے موقع میں جو مدارس میں لوگ دیا کرتے ہیں سو ایک شادی ہوئی ایک خاص مدرسہ میں شادی والوں نے نہ دیا تو منتظم مدرسہ نے دعوت کے موقع پر میزبان سے خود کہا کہ مدرسہ کا حق نہیں آیا کوئی اس بھلے مانس سے پوچھ کر حق کے یہاں کیا معنی ہیں حق تو وہ ہے جو شرعاً واجب ہو۔ بعض برادریوں میں دستور ہے کہ جس کے ہاں شادی ہواں سے جرأہ مدرسہ یا مسجد کے لئے کچھ مقدار خاص روپیہ کی لیتے ہیں جو بالکل ناجائز ہے۔ بہر حال عوام یا خاص باستثناء اخصل الخواص سب ہی ان بے احتیاطیوں میں بتلا ہیں جن میں خواص کے ان افعال اور تعلق اہل اموال سے بے حد ضرر ہو رہا ہے ایک موقع پر ایک ڈاڑھی منڈے صاحب کہہ رہے تھے کہ ہم فلاں مدرسہ میں گئے تھے ہماری بڑی تعلیم کی گئی۔ دیکھو یہ ہماری تعلیم مال ہی کی وجہ سے ہے اگر ہم مالدار نہ ہوتے یا اس مال کی اہل مدرسہ کو امید نہ ہوتی تو ایسے علماء ہم کو کیوں پوچھتے، اتفاق سے میں ایک

مدرسہ میں کلکٹر گیا تو ان ہی حضرات نے جو اس وقت وہاں آئے ہوئے تھے میرا وعظ سنائیں نے وعظ کہا اور اس میں حب مال پر زیادہ مضمون بیان کیا۔ انہوں نے اس کی بھی شکایت کی، تھوڑا عرصہ ہوا نواب صاحب ڈھاکہ کی استدعا پر جو میں کلکٹر تک گیا تو ملے، بہت تعلیم سے پیش آئے اور کہنے لگے کہ ہم کو تو آنے سے نا امیدی ہوئی تھی نواب صاحب نے بیان کیا کہ اس نے (یعنی احتقر نے) ایک شرط کی ہے جو مشکل ہے میں نے پوچھا کہ وہ شرط کیا نقل کی تھی کہنے لگے کہ نواب صاحب نے بیان کیا کہ یہ شرط کی ہے کہ ہم کو کچھ نہ دیا جائے، میں نے کہا کہ یہ شرط کیا مشکل ہے یہ تو بہت آسان ہے، وہ کہنے لگے کہ جناب یہ کیسے ہو سکتا ہے اپنے محبوب کی خدمت کرنے کو تو جی چاہا ہی کرتا ہے، میں نے کہا کہ یہ بھی ہو سکتا ہے کہ محبوب کی خدمت محبوب کے گھر بیٹھے ہوئے کر دی جائے، یہ ضروری ہے کہ بلا ہی کر دیں کہنے لگے جناب گستاخی معاف پیاسا کنوں کے پاس جایا کرتا ہے کنوں پیاسے کے پاس نہیں جاتا، میں نے کہا کہ آہا تو کیا آپ ہم کو پیاسا اور اپنے آپ کو کنوں جانتے ہیں، واللہ آپ خود پیاسے ہیں اور ہم کنوں ہیں آپ اپنے کو دنیا کی دولت کی وجہ سے کنوں کہتے ہوں گے۔ سو بحمد اللہ جس قدر دنیا کی ضرورت ہے وہ ہمارے پاس موجود ہے اور جس قدر تم کو دین کی ضرورت ہے اس سے تم لوگ مفلس ہو۔ غرض میں نے خوب ہی کان کھولے لیکن بولے بالکل نہیں۔ جب وہ چلے گئے تو لوگ کہنے لگے کہ بہت ہی اچھا ہوا یہ بڑا مغروف ہے جس کو چاہے کہہ لیتا ہے غرض ان مدارس کے چندوں نے علماء کو بہت بے وقت کر دیا ہے اگر علماء اپنی حالت درست کر لیں اور ان مالداروں کو منہ نہ لگائیں اور فناخت اختیار کر لیں تو پھر عوام پر بھی بہت اچھا اثر ہوا اور جب علماء ہی کو اموال کے ساتھ اس قدر دچپی ہو کہ دولت مندوں کی خوشامدیں کریں تو

عوام بے چاروں کی کیا شکایت ہے واللہ اگر یہ لوگ خوشامد اور حرص چھوڑ کر استغنا کا معاملہ کریں تو امراء ان کے دروازوں پر خود آؤں، البتہ آنے والوں کے ساتھ بد اخلاقی نہ کریں اور فتنہ کے معنی یہاں وہ نہیں ہیں جس کو عام لوگ فتنہ فساد کہا کرتے ہیں بلکہ فتنہ کے معنی امتحان کے ہیں یعنی اولاد اور مال تمہارے لئے امتحان کی چیز ہے یعنی ہم دیکھتے ہیں کہ تم ان کے ساتھ مشغول ہوتے ہو یا ہماری طرف۔ اور جو امتحان میں کامیاب ہوگا اس کے واسطے اللہ کے پاس بڑا اٹواب ہے۔

تقویٰ

یہاں موائف کی فہرست تمام ہو گئی اور وہ کل تین چیزیں ہوئیں ایک مصیبہ اور نعمت کے افراد میں سے ایک اولاد ازدواج، دوسرا مال اور یہ بھی معلوم ہو گیا کہ مانعیت ان کی بوجہ افراط محبت و تاثر کے ہے اب اس مقام پر یہ شبہ ہو سکتا ہے کہ یہ محبت اور تاثر تو قلب میں ہوتا ہے اور وہ اختیار میں نہیں ہے۔ یہ تو سخت مصیبہ ہوئی تو آگے اس کا جواب ارشاد ہے: ﴿فَأَتَقُولُوا اللَّهُ مَا أُسْتَطَعْتُمْ﴾ (۱) ”تقویٰ اختیار کرو اللہ تعالیٰ سے جتنا تم سے ہو سکے“ مطلب یہ ہے کہ تم کو یہ کون کہتا ہے کہ تم آج ہی جنبد جیسے ہو جاؤ میاں جس قدر تم سے ہو سکے تقویٰ کرتے رہو، رفتہ رفتہ مطلوب تک پہنچ جاؤ۔ بعض مفسرین نے کہا ہے کہ یہ آیت: ﴿أَتَقُولُ اللَّهُ حَقَّ تُقْبِلَهُ﴾ (۲) ”اللہ تعالیٰ سے ڈرو جیسا کہ اس سے ڈرنے کا حق ہے“ کی ناخ ہے لیکن میرے تفسیر کر دینے سے معلوم ہوا ہو گا کہ ﴿أَتَقُولُ اللَّهُ حَقَّ تُقْبِلَهُ﴾ ”اللہ تعالیٰ سے ڈرو جیسا کہ اس سے ڈرنے کا حق ہے“ کو منسوخ کہنے کی ضرورت نہیں۔ تفصیل اس اجمال کی یہ ہے کہ جب آیت: (اتَّقُولَهُ حَقَّ تُقَاتِلَهُ) ”اللہ تعالیٰ سے

(۱) سورۃ التغابن: ۱۶ (۲) آل عمران: ۱۰۲۔

ڈر و جیسا کہ اس سے ڈرنے کا حق ہے، نازل ہوئی تو صحابہ رضی اللہ تعالیٰ عنہم یہ سمجھے کہ امر کا صینہ اس میں فور (۲) کے واسطے ہے اسی وقت اللہ سے ایسا درجہ تقویٰ حاصل کر لو جو حق ہے اس کا اور قاعدہ تو یہ یہ ہے کہ امر فور کے لئے نہیں ہوتا لیکن گاہ قرآن سے فور بھی محل (۳) ہوتا ہے پس صحابہ رضی اللہ تعالیٰ عنہم اس اختصار سے کانپ اٹھے اس لئے جو حق ہے تقویٰ کا وہ فوراً کیسے حاصل ہو سکتا ہے تو اس کے بعد یہ آیت ﴿فَإِنَّكُمْ مَا أَسْتَطَعْتُمْ﴾ "اللہ تعالیٰ سے ڈر و خناقم سے ہو سکے" بطور اس تفسیر کے نازل ہوئی مطلب یہ ہوا کہ ﴿حَقَّ تُقْتَلَهُ﴾ درجہ مشتمی کا ہے اور اس مامور بہ کا حاصل کرنا علی الفور واجب نہیں ہے بلکہ بقدر استطاعت تقویٰ اختیار کرو اور بتدریج اس میں جتنی جتنی ہو سکے ترقی کرتے رہو حتیٰ کہ جو تقویٰ مطلوب ہے اس پر جا پہنچو گے، پس اس تقریر سے ان دونوں آیتوں میں تصحیح اصطلاحی نہیں ہوا اور بعض روایات میں جو یہاں لشخ کا لفظ آیا ہے وہ بالمعنی اصطلاح نہیں بلکہ بالمعنى الاعم ہے جو تفسیر مبہم کو بھی شامل ہے اب یہاں پر یہ خلجان ہوا کہ تقویٰ کا سلسلہ ایسا دراز ہے کہ اس کے علوم موقوف علیہا اور اعمال معطی بہا کا احاطہ (۳) ہے حاصل نہیں تو عمل کی کیا صورت ہو، آگے اس کا دفعیہ فرماتے ہیں: ﴿وَاسْمَعُوا وَأَطِيعُوا﴾ یعنی تم اپنا دستور عمل یہ بنالو کہ سنو اور مانو اور اپنی طبیعت کو پریشان نہ کرو، جب کوئی بات سنی فوراً اس پر عمل شروع کر دو گو اس وقت احاطہ نہ ہو۔ البتہ یہ نہ کرو کہ سن کر غفلت اور عمل میں کوتا ہی کرو، جیسا کہ ایک شخص میرے پاس آئے کہ میں تمہارا مرید ہوں میں نے کہا کہ کب سے ہوئے تھے؟ کہا کہ پانچ برس ہوئے اور جو

(۱) فوراً عمل پیرا ہونے کے لئے ہے (۲) امر پر عمل درآمد فی الفور ضروری نہیں ہوتا کبھی کبھی کسی قرینہ کی بنا پر ہوتا ہے (۳) جب مبہم معلوم نہیں کہ تقویٰ کا حصول کن افعال پر موقوف ہے اور اس تک پہنچانے والے افعال کیا ہیں تو عمل کیسے ہو۔

ونفیقہ آپ نے بتلایا تھا وہ پڑھتا ہوں، میں نے کہا کہ بندہ خدا اس درمیان میں نہ خود آئے اور نہ خط کے ذریعے سے اپنے حال کی اطلاع کی، اچھے مرید ہو کبھی تم نے ایسا بھی کیا ہے کہ حکیم کو نفس دکھلا کر اور سخن لکھوا کر پانچ برس تک غائب رہے ہو وہاں تو گھنٹہ گھنٹہ بھر کے بعد حکیم جی کو اطلاع کرتے ہو اور یہاں تم نے پانچ برس کے بعد خبری ہے۔ افسوس کہ طالب کو چاہیے کہ جب کسی شیخ سے رجوع کرے تو دو امر اپنے اوپر لازم کرے، اطلاع اور اتباع یعنی اطلاع اپنے احوال کی اور اتباع اس کی تعلیم کا پس ﴿وَاسْمَعُوا وَأَطِيعُوا﴾ میں ایک اعلیٰ درجہ کا دستور العمل بتلا دیا گیا ہے اور چونکہ مال انسان کو طبع محبوب ہے (۱) اور نیز انسان کے اندر بخل بھی طبعی سا ہے اس لئے تقویٰ کے افراد میں سے تعیم بعد تخصیص کے طور پر اہتمام شان کے لئے اس کو مستقل طور سے بھی ارشاد فرماتے ہیں: ﴿وَأَنْفِقُوا خَيْرًا لِّأَنْفُسِكُمْ﴾ ”اور خرچ بھی کیا کرو یہ تمہارے لئے بہتر ہو گا“، یعنی اپنے نفسوں کے مال خرچ کرو اور (النفسکم) اس لئے فرمایا کہ شاید تم یہ سمجھنے لگو کہ اس کا نفع حق تعالیٰ کو ہو گا۔ سو یاد رکھو کہ اس اتفاق کا نفع تمہاری ہی طرف عائد ہو گا (۲) ہم تو غنی بالذات ہیں اور چونکہ جملہ کلام سابق یعنی ﴿وَاسْمَعُوا وَأَطِيعُوا﴾ سے بعضے کوتاہ بین ممکن ہے کہ یہ سمجھیں کہ صرف ظاہر احکام پر عمل کر لینے سے بن مقصود حاصل ہو جائے گا۔

تذکیرہ نفس

اس لئے آگے ان اعمال ظاہرہ کی روح متعین فرماتے ہیں: ﴿وَمَنْ يُوقَ شُهَّادَةَ فَأُولَئِكَ هُمُ الْمُفْلِحُون﴾ (۳) اور جو شخص نفسانی حرص سے محفوظ رہا یہسے ہی لوگ فلاں پانے والے ہیں، مطلب یہ ہے کہ صرف اعمال ظاہرہ کی صورت پر مت

(۱)طبعاً پسندیدہ ہے (۲) اس کا فائدہ تم کوہی ہو گا (۳) سورۃ الحشر: ۹

رہ ہو بلکہ روح کو بھی حاصل کرو اور اس کو ہم ایک مختصر عنوان میں بیان کرتے ہیں کہ خلاصہ یہ ہے کہ جو شخص نفس کی حرث سے بچالیا جائے تو یہ لوگ ہیں کامیاب یعنی جب نفس کے اندر اس قدر سماحت پیدا ہو جائے کہ غیر اللہ کا تعلق اس میں نہ رہے اور غیر پر نہ گرے تو جانو کہ فلاح حاصل ہو گئی اور یہ روح عادتاً الہیہ میں حاصل ہوتی ہے اہل اللہ کی خدمت و محبت سے اور یوں بصینہ مجہول فرمایا یہ نہیں فرمایا: (وَمَنْ يُوقَنُ نَفْسَهُ) ”جو شخص بچے حرث سے“ اس میں اشارہ اس طرف ہے کہ وقاریۃ (گہداست) تمہارا کام نہیں ہے بلکہ بچانے والے ہم ہیں یعنی اپنے پر نازنہ کرنا ہم ہی ہیں جو مقصود پر پہنچا دیتے ہیں۔ حس کا ظاہری واسطہ اہل اللہ ہیں اس سے دوامِ مجاہدہ کی حد بھی بیان فرمادی کہ جب تک نفس کے اندر حرث اور شُجّ باقی رہے اس وقت تک مجاہدہ نہ چھوڑو اور چونکہ نفس کے اندر حرث اور شُجّ جبلی^(۱) ہے کہ کسی طرح قابل زوال نہیں اس لئے مجاہدہ بھی مدة العر^(۲) ہی ضروری ہے۔ البتہ بعد چندے اس میں زیادہ مشقت نہیں رہتی اور چونکہ ﴿وَمَنْ يُوقَنُ شَعَرَ نَفْسِهِ الْخ﴾ اس کی تمام حصیں جو غیر اللہ کے متعلق ہیں چھڑانا مقصود ہے اور جب تک کہ نفس کو اس سے بڑی چیز کی حرث نہ دلائی جائے یہ نکل نہیں سکتی جیسے کسی کے پاس پیسہ ہو تو اس کو جب تک روپیہ یا گنجی کا لائق نہ دیا جائے اس کو چھوڑ نہیں سکتا اس لئے آگے شمرہ اعمال کی خیر کی حرث دلاتے ہیں۔

حرث کی فسمیں

یہاں یہ بھی معلوم ہوا کہ مطلق حرث مذموم^(۳) نہیں بلکہ حرث کی دو فسمیں ہیں غیر اللہ کی حرث تو مذموم ہے اور اللہ تعالیٰ کے انعامات کی حرث محمود ہے^(۴)۔ چنانچہ ارشاد

(۱) پیغمبر^(۲) ساری عمر^(۳) بری^(۴) پسندیدہ۔

ہے: ﴿إِنْ تُقْرِضُوا اللَّهَ قُرْضًا حَسَنًا يُضِعِّفُهُ لَكُمْ﴾ (۱) یعنی ہم جو تم سے تمہارے اموال اور اولاد اور ازواج اور تمہارے جان چھڑانے (یعنی قلب سے نکالنے) کے لئے آیات سابقہ میں ارشاد کر آئے ہیں اس سے ڈرموت کہ ہم تو بالکل ہی مفلس ہو جائیں گے تم یہ سب چیزیں ہم کو قرض دے رہے ہو۔ سو اگر تم اپھا قرض دو گے یعنی خالص بلا ریاء کے یعنی ان کی حب مفرط (۲) کو چھوڑ دو گے اور جس کے لئے افق بھی لازم ہے جان کا بھی مال کا بھی تو ہم اس کو بڑھادیں گے۔ مولانا اسی مضمون کو فرماتے ہیں:

خود کہ باید ایں چنیں بازار را کہ بیک گل می خری گزار را
 نیم جان بستاند و صد جان دہد آنچہ درد ہمت نیايد آن دہد (۳)

اور دوسرے مقام پر ﴿أَضْعَافًا كَثِيرَةً﴾ ہے یعنی بہت حصے بڑھادیں گے جس کی کوئی انہانیں اور بعض روایتوں میں جوسات سوتک مضا عفت (۴) آئی ہے اس سے مراد تحدید نہیں بلکہ تکشیر ہے۔ چنانچہ ایک دوسری حدیث اس پر صاف دلیل ہے وہ یہ کہ حدیث میں آیا ہے کہ جو شخص ایک چھوارہ را خدا میں خرچ کرتا ہے اللہ تعالیٰ اس کو اس قدر بڑھاتے ہیں کہ وہ احمد پہاڑ کے برابر ہو جاتا ہے اب احمد پہاڑ سے چھوارہ کے جنم کے برابر لکڑے کرو، دیکھو کس قدر ہوتے ہیں، سنکھوں مہما سنکھوں (۵) تک نوبت پہنچتی اور اگر وزن میں چھوارہ کے برابر لکڑے کرو تو اور بھی زیادہ ہوں گے۔ اب یہاں خیال ہوتا ہے کہ ہاں دیں گے تو ہی لیکن ہمارے جرامک اس قدر ہیں کہ یہ سب ثواب اس میں نہ کہیں وضع ہو جائیں (۶) جیسے ملازم

(۱) سورۃ النغایب: ۷ (۲) حد سے متجاوز محبت (۳) "تم ایسا بازار کہاں پاؤ گے کہ ایک پھول کے بد لے چن ہی کو خرید لو، حقیر اور فانی جان لیتے ہیں اور جان باقی (ہمیشہ رہنے والی جان) عطا کرتے ہیں جو تمہارے وہم و مگان میں بھی نہیں وہ عطا کرتے ہیں" (۴) سات سوتک بڑھانے کا ذکر ہے (۵) سو کروڑ کا ایک ارب اور سوارب کا ایک کرب اور سو کمرب کا ایک سنکھ اور سو سنکھوں کا مہما سنکھ۔ اور سو مہما سنکھوں کا ایک نیل اور سو نیل کا ایک پھول (۶) اس کے بد لے کاٹ نہ لئے جائیں۔

کی تجوہ جرم کے سبب ضبط ہو جاتی ہے اس کے لئے آگے ارشاد ہے:
 ﴿وَيَغْفِرُ لَكُمْ﴾ یعنی گناہوں سے اندر یہ نہ کرو سب بخش دیں گے اور چونکہ انسان بہت کم حوصلہ ہے اس لئے اس مضمون کو سن کر خیال اور تجہب ہو سکتا ہے کہ اس قدر عطا اور پھر اس کے ساتھ مغفرت کیسے ہو گی تو اس لئے ارشاد فرماتے ہیں: ﴿وَاللَّهُ شَكُورٌ حَلِيمٌ﴾ یعنی اس عطا اور مغفرت سے تجہب نہ کرو اس لئے کہ اللہ تعالیٰ شکور یعنی بہت قدر دران اور بہت حلم والے ہیں تمہاری طرح ذرا سی بات پر ان کو غصہ نہیں آتا بلکہ سب معاف فرمادیتے ہیں۔ باقی یہ یاد رکھنا چاہیے کہ یہ مغفرت بلا توبہ بدرجہ وعدہ ان کے ہی واسطے ہے جو پہلے گناہوں سے صدق دل سے توبہ کر لیں اور آئندہ کو اصلاح کا قصد کریں جیسا کہ دوسرے مقام پر ارشاد ہے: ﴿ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهَالَةٍ ثُمَّ تَابُوا مِنْ مَبْعَدِ ذَلِكَ وَأَصْلَحُوا لَا إِنَّ رَبَّكَ مِنْ مَبْعِدِهَا لَغَفُورٌ رَّحِيمٌ﴾ (۱)

اور چونکہ پہلے قرضِ حسن کے ساتھ موصوف کر کے یہ بتایا ہے کہ حاصل عمل ہو۔ ریاء اس میں نہ ہو تو ممکن ہے کہ بعضوں کا خیال ہو جائے اور اس پر ناز ہو جائے کہ ہمارے اعمال خالص ہیں اس لئے آگے ارشاد ہے: ﴿عَلِمَ الْغَيْبِ وَالشَّهَادَةِ﴾ یعنی غیب اور شہادت کے ہم عالم ہیں اور اسی میں خلوص اور ریاء بھی داخل ہے پس کوئی شخص اپنے اوپر ناز نہ کرے اور نہ دوسرے کو براء سمجھے اس لئے کہ وہ عزیز زبردست بھی ہیں کہ ناز کرنے والے کا ناز توڑ دیتے ہیں اور بعض مرتبہ (۱) پھر تمہارا رب ان لوگوں کے لئے جنہوں نے چھالت سے برے اعمال کیے پھر اس کے بعد انہوں نے توبہ کر لی اور اصلاح کر لی، بے شک تمہارا رب بعد اس کے گناہ بخشش والا اور حم فرمانے والا ہے، سورۃ النحل: ۱۱۹۔

بڑائی اور تعجب کی سزا میں جو التواہ ہوتا ہے تو اس کی وجہ یہ ہے کہ وہ حکیم ہیں سب کام حکمت سے کرتے ہیں اور اس التواہ میں بھی حکمت ہے۔ خلاصہ یہ کہ ان آیات میں حق تعالیٰ نے موافع طریق کی تفصیل اور ساتھ ساتھ ان کے رفع کی تدبیریں ارشاد فرمائی ہیں۔ اب اللہ تعالیٰ سے دعا کرو کہ اللہ تعالیٰ ہم کو عمل کی توفیق عطا فرمائیں۔ آمین۔

اس وعظ میں حضرت نے طرز زندگی کا دستورِ عمل اور اہل تصوف کی معمول بے چند چیزوں کا ذکر فرمایا جو یہ ہیں، تہجد، تلاوت قرآن، تبلیغ دین، ذکر، تبتل، توکل، نیز صبر تہجد سے محروم رہنے والوں کی غلطی بیان فرمائی۔ احقر محمد عبد اللہ

خلیل احمد تھانوی